

അനുബന്ധം - 1

ചോദ്യം നമ്പർ *241-നുള്ള അനുബന്ധം

അനുബന്ധം - 1

പാർപ്പിട സൗകര്യങ്ങളും മത്സ്യബന്ധനോപകരണങ്ങളും നഷ്ടമായ മത്സ്യത്തൊഴിലാളികളെ പുനരധിവാസിപ്പിക്കുന്നതിനായി സംസ്ഥാന സർക്കാർ മുഖ്യമന്ത്രിയുടെ ദുരിതാശ്വാസ നിധിയിൽ (ഓഖി ഫണ്ടിൽ)നിന്നുള്ള തുക വിനിയോഗിച്ച് നടപ്പിലാക്കിവരുന്ന വിവിധ പദ്ധതികൾ

- ഓഖി ഫണ്ടിൽ മുഖ്യമന്ത്രിയുടെ ദുരിതാശ്വാസ നിധിയിൽ ലഭിച്ചത് 108 കോടി രൂപ.
- ഓഖി പുനരധിവാസ പദ്ധതികൾക്കായി 123.16 കോടി രൂപയുടെ ഭരണാനുമതി നൽകിയിട്ടുണ്ട്. അതിൽ 88.16 കോടി രൂപയുടെ പദ്ധതികൾ ഫിഷറീസ് വകുപ്പിന് അനുവദിച്ചിട്ടുണ്ട്.
- ഇതിൽ നാളിതുവരെയായി 76.22 കോടി രൂപ ലഭ്യമായിട്ടുണ്ട്.
- മരിച്ചതും കാണാതായതുമായ 143 മത്സ്യത്തൊഴിലാളി കുടുംബങ്ങൾക്ക് റവന്യൂ വകുപ്പ് മുഖേന 20 ലക്ഷം രൂപ വീതം അനുവദിച്ചുനൽകി. ഇതുകൂടാതെ മരിച്ചവരുടെ കുടുംബങ്ങൾക്ക് 2 ലക്ഷം രൂപ വീതവും

അനുവദിച്ചു.

- 1,13,923 മത്സ്യത്തൊഴിലാളി കുടുംബങ്ങൾക്ക് റവന്യൂ വകുപ്പുവഴി 2,000/- രൂപ വച്ച് അടിയന്തര ധനസഹായം നൽകുന്നതിന് 22.78 കോടി രൂപ ചെലവഴിച്ചു.
- മത്സ്യത്തൊഴിലാളി ക്ഷേമനിധി ബോർഡ് മുഖേന പരികേറ്റ 219 മത്സ്യത്തൊഴിലാളികൾക്ക് അടിയന്തര ചികിത്സാ ധനസഹായമായി 10,68,000/- രൂപ അനുവദിച്ചുനൽകി.
- ഓഖിയിൽ പൂർണ്ണമായും തകർന്ന 72 മത്സ്യത്തൊഴിലാളി കുടുംബങ്ങൾക്ക് 10 ലക്ഷം രൂപ നിരക്കിൽ വീടും സ്ഥലവും നൽകുന്നതിന് 7.41 കോടി രൂപ അനുവദിച്ചു.
- തിരുവനന്തപുരം ജില്ലയിൽ ഓഖി ദുരന്തത്തിൽ മരണപ്പെട്ടതും കാണാതായതുമായ 36 മത്സ്യത്തൊഴിലാളികളുടെ ആശ്രിതരിൽ ഭൂരഹിത ഭവനരഹിതരായ 32 പേർക്ക് സ്ഥലം വാങ്ങി വീട് വയ്ക്കുന്നതിന് 10 ലക്ഷം രൂപ നിരക്കിലും ഭവനരഹിതരായ 6 പേർക്ക് ഭവനനിർമ്മാണത്തിന് 4 ലക്ഷം രൂപ നിരക്കിലും ധനസഹായം നൽകുന്നതിന് 3.44 കോടി

രൂപയുടെ ഭരണാനുമതി നൽകി.

- ഓഖിയിൽ ഭാഗികമായി തകർന്ന 458 വീടുകളുടെ പുനരുദ്ധാരണത്തിനായി 2.04 കോടി രൂപ ബന്ധപ്പെട്ട ജില്ലാ കളക്ടർമാർക്ക് അനുവദിച്ചുനൽകി.
- കടൽ രക്ഷാപ്രവർത്തനത്തിന് മൂന്ന് മറ്റൊരു ആംബുലൻസിന് 18.24 കോടി രൂപയിൽ 7.36 കോടി രൂപ ഓഖി ഫണ്ടിൽനിന്നും അനുവദിച്ചു.
- മത്സ്യബന്ധനോപാധികൾ നഷ്ടപ്പെട്ട മത്സ്യത്തൊഴിലാളികൾക്ക് നഷ്ടപരിഹാരം നൽകുന്നതിന് 480 പേർക്ക് 7.072 കോടി രൂപ ചെലവഴിച്ചു.
- 40,000 മത്സ്യത്തൊഴിലാളികൾക്ക് ലൈഫ് ജാക്കറ്റ് വിതരണത്തിന് 6.10 കോടി രൂപ അനുവദിച്ചു. നാളിതുവരെ 34545 ലൈഫ് ജാക്കറ്റുകൾ നൽകി.
- 15000 മത്സ്യത്തൊഴിലാളികൾക്ക് നാവിക് ഉപകരണങ്ങൾ നൽകുന്നതിന് 15.93 കോടി രൂപ അനുവദിച്ചു. ആദ്യ ഘട്ടമായി 5000 നാവിക് ഉപകരണങ്ങൾ നിർമ്മിക്കുന്നതിന് കെൽട്രോണുമായി

എഗ്രിമെന്റ് ഒപ്പുവയ്ക്കുകയും ആയതനുസരിച്ച് കെൽടോൺ നിർമ്മിച്ചുനൽകുന്ന നാവിക് ഉപകരണത്തിന്റെ വിതരണം ജില്ലകളിൽ നടന്നുവരുന്നു.

- 1000 മത്സ്യത്തൊഴിലാളികൾക്ക് സാറ്റലൈറ്റ് ഫോൺ വിതരണത്തിനായി 9.42 കോടി രൂപ അനുവദിച്ചു. ബി.എസ്.എൻ.എൽ.-മായി ചേർന്ന് പദ്ധതി നടപ്പിലാക്കിവരുന്നു. സാറ്റലൈറ്റ് ഫോൺ വിതരണം ജില്ലകളിൽ നടന്നുവരുന്നു.

- കടലിൽ അപകടത്തിൽപ്പെടുന്ന മത്സ്യത്തൊഴിലാളികളെ രക്ഷിക്കുന്നതിനായി പ്രത്യേക പരിശീലനം നൽകി 900 കടൽ സുരക്ഷാ സ്റ്റാഫുകളെ നിയോഗിക്കുന്നതിന് 7.15 കോടി രൂപ അനുവദിച്ചു. പദ്ധതി നടപ്പിലാക്കിവരുന്നു.

- 2018 വർഷം ഓഖി ചുഴലിക്കൊടുങ്കാറ്റിൽ മരണപ്പെട്ടതോ കാണാതാവുകയോ ചെയ്ത മത്സ്യത്തൊഴിലാളികളുടെ 309 മക്കൾക്ക് അർഹമായ സൗജന്യ വിദ്യാഭ്യാസം/തൊഴിൽ പരിശീലനം നൽകുന്നതിനായി 1392.82 ലക്ഷം രൂപ ഓഖി പുനരധിവാസ

ഫണ്ടിൽനിന്നും അനുവദിച്ചിട്ടുണ്ട്. തിരുവനന്തപുരം ജില്ലയിൽ ഓഖി ചുഴലിക്കൊടുങ്കാറ്റിൽപ്പെട്ട് കാണാതാവുകയോ മരണപ്പെടുകയോ ചെയ്ത 73 മത്സ്യത്തൊഴിലാളികളുടെ 162 വിദ്യാർത്ഥികൾക്ക് വിദ്യാഭ്യാസ ചെലവ് വഹിക്കുന്നതിനായി 53.75 ലക്ഷം രൂപ 2018-19 അദ്ധ്യയന വർഷം അനുവദിക്കുകയും 65 ലക്ഷം രൂപ 2019-20 അദ്ധ്യയന വർഷം അനുവദിച്ച് നൽകുകയും ചെയ്തിട്ടുണ്ട്. 2037 വരെയാണ് ഈ പദ്ധതി വിഭാവനം ചെയ്തിട്ടുള്ളത്.

- ദുരന്ത ബാധിതരായ മത്സ്യത്തൊഴിലാളികൾക്ക് 120 എഫ്.ആർ.പി. ബോട്ടുകൾ നൽകുന്നതിന് 7.94 കോടി രൂപ അനുവദിച്ചു.
- ദുരന്തത്തിൽ ജീവൻ നഷ്ടപ്പെട്ടവരുടെ കുടുംബത്തിലെ സ്ത്രീകൾക്ക് തൊഴിൽ നൽകുന്നതിന് വിഴിഞ്ഞത്ത് സ്ഥാപിക്കുന്ന ആധുനിക ഭക്ഷ്യ സംസ്കരണ യൂണിറ്റ്, സീഫുഡ് കിച്ചൺ എന്നിവയ്ക്ക് 4 കോടി രൂപ അനുവദിച്ചു.
- ഓഖിയിൽ മരണമടഞ്ഞതും കാണാതായതുമായ മത്സ്യത്തൊഴിലാളികളുടെ ഭാര്യമാരിൽ 42 പേർക്ക് (പത്താം ക്ലാസ്സിൽ

താഴെ വിദ്യാഭ്യാസമുള്ളതും 40-ഉം അതിൽ താഴെ വയസ്സുള്ളതുമായ) മത്സ്യഫെഡിന്റെ മുട്ടത്തറയിലെ നെറ്റ് ഫാക്ടറിയിൽ ജോലി നൽകി. പത്താം തരത്തിൽ കൂടുതൽ വിദ്യാഭ്യാസ യോഗ്യതയുള്ള 12 പേർക്ക് ആരോഗ്യ വകുപ്പിൽ ജോലി നൽകുന്നതിനുള്ള നടപടികൾ സ്വീകരിച്ചുവരുന്നു. ബാക്കിയുള്ളവർക്ക് വിഴിഞ്ഞത്ത് സ്ഥാപിക്കുന്ന ആധുനിക മത്സ്യ സംസ്കരണ യൂണിറ്റിൽ ജോലി നൽകുന്നതിനാണ് ഉദ്ദേശിച്ചിട്ടുള്ളത്.

- ഓഖി ദുരന്തത്തിന്റെ പശ്ചാത്തലത്തിൽ ദുരന്തത്തിനിരയായ വിഭാഗത്തിന് സമാശ്വാസമേകണമെന്ന ഉദ്ദേശലക്ഷ്യത്തോടുകൂടി മത്സ്യത്തൊഴിലാളി യുവാക്കളിൽനിന്ന് 200 പേരെ കോസ്റ്റൽ പോലീസ് സ്റ്റേഷനുകളിൽ കോസ്റ്റൽ വാർഡന്മാരായി നിയമിക്കുന്നതിന് ആഭ്യന്തര വകുപ്പ് മുഖേന നിയമന നടപടികൾ സ്വീകരിച്ചു.
- ഓഖിയിൽ മരിച്ചതും കാണാതായതുമായ മത്സ്യത്തൊഴിലാളികളുടെ വായ്പ എഴുതിത്തള്ളുന്നത് സംബന്ധിച്ച് മാർഗ്ഗനിർദ്ദേശങ്ങൾ ഉൾക്കൊള്ളുന്ന ഉത്തരവ് പുറപ്പെടുവിച്ചിട്ടുണ്ട്. അതിന്റെ അടിസ്ഥാനത്തിൽ ജില്ലാ

ഭരണകൂടവുമായി ബന്ധപ്പെടുന്നതിനുള്ള അറിയിപ്പ് നൽകുന്നതിന് ബന്ധപ്പെട്ട ജില്ലാ ഓഫീസർക്ക് നിർദ്ദേശം നൽകിയിട്ടുണ്ട്. 27-11-2017 വരെയുള്ള കടത്തിലെ മുതലിന്റെ 60% സർക്കാർ വഹിക്കാനും പലിശയും മുതലിന്റെ 40%-ഉം ധനകാര്യസ്ഥാപനങ്ങൾ വഹിക്കാനുമാണ് വായ്പ എഴുതിത്തള്ളുന്ന പാക്കേജിൽ ഉൾപ്പെടുത്തിയിട്ടുള്ളത്. ടി മാർഗ്ഗരേഖ പ്രകാരം അതിനുശേഷമുള്ള പലിശയോ പിഴ പലിശയോ കണക്കാക്കാൻ പാടില്ലാത്തതുമാണ്.

അനുബന്ധം - 2

വീടും ഉപജീവനോപാധികളും നഷ്ടപ്പെട്ടവർക്കായി നൽകിയ സഹായങ്ങൾ തീരപ്രദേശത്തെ അടിസ്ഥാന സൗകര്യങ്ങൾ വിപുലീകരിക്കുന്നതിനും തീരസുരക്ഷയ്ക്കുമായി നടത്തുന്ന പ്രവർത്തനങ്ങൾ

ഓഖി ദുരന്തത്തിൽ പൂർണ്ണമായും വീടുകൾ നഷ്ടപ്പെട്ട 72

മത്സ്യത്തൊഴിലാളി കുടുംബങ്ങൾക്ക് സ്ഥലവും വീടും ലഭ്യമാക്കുന്നതിന് 10

ലക്ഷം രൂപ വീതം ധനസഹായം നൽകുന്നതിന് 741 ലക്ഷം രൂപയുടെ

പദ്ധതിക്ക് അനുമതി നൽകി. ആകെയുള്ള 72 പേരിൽ 15 പേർ അവർ

താമസിക്കുന്ന സ്ഥലങ്ങളിൽ നിന്നും മാറി താമസിക്കുവാൻ

താൽപ്പര്യമില്ലായെന്ന് അറിയിച്ചിട്ടുണ്ട്. 6 പേർ ആനുകൂല്യം ആവശ്യമില്ലെന്ന് അറിയിച്ചിട്ടുണ്ട്. 14 പേർ മുൻവർഷങ്ങളിലെ പദ്ധതികളിലുൾപ്പെട്ടവരാണ്. ഇതിൽ 5 പേർക്ക് മുട്ടത്തറയിൽ ഫ്ലോറ്റ് അനുവദിച്ചിട്ടുണ്ട്. തിരുവനന്തപുരം ജില്ലയിലെ 20 പേർക്ക് ഫ്ലോറ്റ് വേണമെന്ന ആവശ്യം ഉന്നയിച്ചിരിക്കുകയാണ്. ഇവരുടെ പുനരധിവാസത്തിനായി ബീമാപ്പള്ളിക്ക് സമീപം ഫ്ലോറ്റ് നിർമ്മാണം ആരംഭിച്ചിട്ടുണ്ട്. മൊത്തം 72 ഗുണഭോക്താക്കളിൽ മേൽപ്പറഞ്ഞ 49 പേർ ഒഴിച്ച് ബാക്കിയുള്ള 23 പേർക്ക് സ്ഥലവും വീടിനും ആവശ്യമായ 2.41 കോടി രൂപ ബന്ധപ്പെട്ട ജില്ലാ ആഫീസർമാർക്ക് അനുവദിച്ചു നൽകിയിട്ടുണ്ട്.

തിരുവനന്തപുരം ജില്ലയിൽ ഓഖി ദുരന്തത്തിൽ മരണപ്പെട്ടതും കാണാതായതുമായ 36 മത്സ്യത്തൊഴിലാളികളുടെ ആശ്രിതരിൽ ഭൂരിത ഭവനരഹിതരായ 32 പേർക്ക് സ്ഥലം വാങ്ങി വീട് വയ്ക്കുന്നതിന് 10 ലക്ഷം രൂപ നിരക്കിലും ഭവനരഹിതരായ 6 പേർക്ക് ഭവന നിർമ്മാണത്തിന് 4 ലക്ഷം രൂപ നിരക്കിലും ധനസഹായം നൽകുന്നതിന് 3.44 കോടി രൂപ അനുവദിച്ചു.

ഓഖി ദുരന്തത്തിൽ വീടുകൾ ഭാഗികമായി തകർന്ന 458 മത്സ്യത്തൊഴിലാളി കുടുംബങ്ങൾക്ക് ഭവന അറ്റകുറ്റപ്പണി നടത്തുന്നതിന് 369

പക്കാ വീടുകൾക്ക് 50,000/- രൂപ നിരക്കിലും 69 കച്ചാ വീടുകൾക്ക് 15,000/- രൂപ നിരക്കിലും ധനസഹായം അനുവദിച്ചിട്ടുണ്ട്.

ഫിഷറീസ് വകുപ്പ് 2018-19-ൽ നടത്തിയ സർവ്വേ പ്രകാരം തീരപ്രദേശത്ത് വേലിയേറ്റ രേഖയിൽ 50 മീറ്ററിനുള്ളിൽ 18685 കുടുംബങ്ങൾ വസിക്കുന്നുവെന്ന് സ്ഥിരീകരിച്ചിട്ടുണ്ട്. ടി കുടുംബങ്ങളെ 2019-20 മുതൽ 2021-22 വരെയുള്ള കാലയളവിൽ മൂന്ന് ഘട്ടങ്ങളിലായി പുനരധിവസിപ്പിക്കുന്നതിന് പദ്ധതി ആരംഭിച്ചു. ആദ്യഘട്ടത്തിൽ മാറി താമസിക്കാൻ സന്നദ്ധരായ 8487 കുടുംബങ്ങളെയാണ് പുനരധിവസിപ്പിക്കുന്നത്. പദ്ധതി മാർഗ്ഗനിർദ്ദേശങ്ങളുടെ അടിസ്ഥാനത്തിൽ ഗുണഭോക്താക്കളെ തിരഞ്ഞെടുക്കുന്നതിനുള്ള നടപടിക്രമങ്ങൾ ബന്ധപ്പെട്ട ജില്ലകളിൽ സ്വീകരിച്ചുവരുന്നുണ്ട്. മാറി താമസിക്കാൻ സന്നദ്ധരായ 8911 പേരുടെ പട്ടിക ബന്ധപ്പെട്ട ജില്ലാ കളക്ടർമാർ ചെയർമാനായ ജില്ലാ തല അപ്രൂവൽ കമ്മിറ്റി അംഗീകരിച്ചു. ഇതിൽ 323 പേർ സ്ഥലം കണ്ടെത്തി രജിസ്ട്രേഷൻ നടപടികൾ പൂരോഗമിച്ചുവരുന്നു.

മത്സ്യബന്ധനോപാധികൾ നഷ്ടപ്പെട്ട മത്സ്യത്തൊഴിലാളികൾക്ക് നഷ്ട പരിഹാരം നൽകുന്നതിന് 480 പേർക്ക് 7.072 കോടി രൂപ ചെലവഴിച്ചു. ദുരന്ത

ബാധിതരായ മത്സ്യത്തൊഴിലാളികൾക്ക് 120 എഫ്.ആർ.പി. ബോട്ടുകൾ നൽകുന്നതിന് 7.94 കോടി രൂപ അനുവദിച്ചു. ദുരന്തത്തിൽ ജീവൻ നഷ്ടപ്പെട്ടവരുടെ കുടുംബത്തിലെ സ്ത്രീകൾക്ക് തൊഴിൽ നൽകുന്നതിന് വിഴിഞ്ഞത്ത് സ്ഥാപിക്കുന്ന ആധുനിക ഭക്ഷ്യ സംസ്കരണ യൂണിറ്റ്, സീഫുഡ് കിച്ചൻ എന്നിവയ്ക്ക് 4 കോടി രൂപ അനുവദിച്ചു.

തീരദേശ മേഖലയുടെ അടിസ്ഥാന സൗകര്യ വികസനത്തിനായി കിഫ്ബി മുഖേനയും നബാർഡ് RIDF ഫണ്ട് വിനിയോഗിച്ചും ഫിഷറീസിന്റെ പ്ലാൻ ഫണ്ട് വിനിയോഗിച്ചും മുഖ്യമന്ത്രിയുടെ ദുരിതാശ്വാസ നിധിയുടെ ഫണ്ട് വിനിയോഗിച്ചും വിവിധ പദ്ധതികൾ നടപ്പിലാക്കിവരുന്നു. തീരദേശ വികസന പ്രവർത്തനങ്ങൾക്കായി കഴിഞ്ഞ നാല് വർഷത്തിനുള്ളിൽ തീരദേശത്തിന്റെ സമഗ്ര വികസനത്തിന് 4490 കോടി രൂപയുടെ പദ്ധതികളാണ് ഫിഷറീസ് വകുപ്പും ഹാർബർ എഞ്ചിനീയറിംഗ് വകുപ്പും മുഖേന നടപ്പിലാക്കിവരുന്നത്.

1. മത്സ്യ വകുപ്പ്

1	മത്സ്യത്തൊഴിലാളി പുനരധിവാസ പദ്ധതി (1798 കുടുംബങ്ങൾക്ക് 10 ലക്ഷം രൂപ വീതം)	179.80 കോടി രൂപ
2	പുനർഗേഹം പദ്ധതി	2450 കോടി രൂപ

	(മുഖ്യമന്ത്രിയുടെ ദുരിതാശ്വാസ നിധിയിൽനിന്നും 1398.00 കോടി രൂപ)	
3	പ്ലാറ്റ് നിർമ്മിച്ച് പുനരധിവസിപ്പിക്കാൻ (964 പ്ലാറ്റുകൾ 540 ചതുരശ്ര അടി വീതം)	98.00 കോടി രൂപ
4	തീരദേശത്തെ മറ്റ് പശ്ചാത്തല വികസന പദ്ധതികൾ (സൂൾ, ആശുപത്രികൾ മുതലായവ)	146.28 കോടി രൂപ
ആകെ		2874.08 കോടി രൂപ

2. കിഫ്ബി ധനസഹായത്തോടെയുള്ള പശ്ചാത്തല വികസന പദ്ധതികൾ

1	തീരസംരക്ഷണം (8 പദ്ധതികൾ)	99.86 കോടി രൂപ
2	പരപ്പനങ്ങാടി, ചെത്തി എന്നിവിടങ്ങളിൽ പുതിയ ഹാർബറുകൾ	219.57 കോടി രൂപ
3	56 തീരദേശ സൂക്ഷ്മങ്ങളുടെ പശ്ചാത്തല വികസനം	65.00 കോടി രൂപ
4	65 മത്സ്യമാർക്കറ്റുകളുടെ വികസനം (തമ്പത്തിൽ അംഗീകാരം)	193.46 കോടി രൂപ
ആകെ		577.89 കോടി രൂപ

3. ഹാർബർ എഞ്ചിനീയറിംഗ് വകുപ്പ്

1	ഹാർബർ വികസനം	422.22 കോടി രൂപ
---	--------------	-----------------

2	തീരദേശ റോഡ് പുനരുദ്ധാരണം (1411 റോഡുകൾ)	616.30 കോടി രൂപ
ആകെ		1038.52 കോടി രൂപ

ആകെ (1+2+3) - 4490 കോടി രൂപ

ഹാർബർ എഞ്ചിനീയറിംഗ് വകുപ്പ് മുഖേന സംസ്ഥാനത്തെ 1411 തീരദേശ റോഡുകളുടെ നിലവാരം ഉയർത്തുന്നതിന് 616.30 കോടി രൂപയുടെ ഭരണാനുമതിയാണ് ഈ സർക്കാരിന്റെ കാലത്ത് നൽകിയിട്ടുള്ളത്. ടി പ്രവൃത്തികൾ പുരോഗമിച്ചുവരുന്നു.പി.13.03.2020

ചോദ്യം നമ്പർ (*242)-നുള്ള അനുബന്ധം

കിഫ്ബി ടെക്നിക്കൽ ഇൻസ്പെക്ഷൻ വിഭാഗത്തിന്റെ പരിശോധനയുടെ അടിസ്ഥാനത്തിൽ പ്രവൃത്തിയിലെ മെല്ലെപ്പോക്കം ഗുണനിലവാരത്തിലുള്ള ന്യൂനതകളും ചൂണ്ടികാട്ടി കേരള റോഡ് ഫണ്ട് ബോർഡിന്റെ ചുമതലയിലുള്ള 10 റോഡുകളുടെ നിർമ്മാണ പ്രവർത്തനം നിർത്തിവയ്ക്കേണ്ട സാഹചര്യമുണ്ടായി. സ്റ്റോപ്പ് മെമ്മോ ലഭിച്ച പ്രവൃത്തികൾ നിർത്തിവയ്ക്കാൻ കാരണമായ പ്രധാന കണ്ടെത്തലുകൾ ചുവടെ ചേർക്കുന്നു.

1. അമരവിള ഒറ്റശേഖരമംഗലം റോഡ്

- കരാറുകാരൻ-M/s. കുട്രോളി കൺസ്ട്രക്ഷൻസ് കമ്പനി
- പ്രവൃത്തി തുടങ്ങിയ തീയതി-09-02-2018
- കരാർ കാലാവധി-12 മാസം
- പ്രവൃത്തി നിർത്തിവയ്ക്കുവാനുള്ള ഉത്തരവ് നൽകിയ തീയതി-03-10-2019
- സ്റ്റോപ്പ് മെമ്മോയ്ക്ക് മറുപടി നൽകിയ തീയതി-20-10-2019
- സ്റ്റോപ്പ് മെമ്മോ പിൻവലിച്ച തീയതി-20-01-2020

സ്റ്റോപ്പ് മെമ്മോ നൽകാനുണ്ടായ കാരണങ്ങൾ

- കരാർ കാലാവധി അവസാനിച്ചിട്ടും പ്രവൃത്തിയുടെ പുരോഗതി 50% മാത്രമാണെന്ന് കിഫ്ബി ആരോപിക്കുകയുണ്ടായി. പ്ലാൻ സ്ഥാപിക്കുന്നതിനുള്ള സ്ഥലം വിട്ട് കിട്ടാത്തതു മൂലമാണെന്ന് ഉദ്യോഗസ്ഥർ അറിയിച്ചു.
- DBM ചെയ്യുന്നതിനുമുൻപായി നിലവിലുള്ള റോഡ് സ്കാരിഫൈ ചെയ്തിട്ടില്ലായെന്ന് കിഫ്ബി റിപ്പോർട്ട് ചെയ്തു. പക്ഷെ ആദ്യ ദിവസം

മാത്രമാണ് സ്റ്റാരിഫൈ ചെയ്യാതെ DBM ചെയ്തത്. തുടർന്നുള്ള ദിവസങ്ങളിൽ അത് തിരുത്തിയെന്നും ഉദ്യോഗസ്ഥർ അറിയിച്ചു.

- DBM മിക്സിന്റെ താപനില 120 ഡിഗ്രി സെൽഷ്യസിലും കുറവുണ്ടെത്തിയതായും കിഫ്ബി റിപ്പോർട്ടിൽ പറയുന്നു. പക്ഷെ അത് ഒരു മിക്സിൽ മാത്രമാണെന്നും ബാക്കി മിക്സിൽ താപനിലയിൽ കുറവുണ്ടായിട്ടില്ലായെന്നും ഉദ്യോഗസ്ഥർ അറിയിച്ചു.
- സൂപ്പർ എലിവേഷൻ കിഫ്ബി മാർഗരേഖ പ്രകാരമല്ല ചെയ്തത് എന്ന് കിഫ്ബിയുടെ റിപ്പോർട്ടിൽ പരാമർശിക്കുന്നു. പക്ഷെ DBM മാത്രമേ പൂർത്തിയാക്കിയിട്ടുള്ളൂവെന്നും ബി.സി. ചെയ്യുമ്പോൾ അത് പരിഹരിക്കാമെന്നും ഉദ്യോഗസ്ഥർ അറിയിച്ചു.
- പ്രോജക്ട് എക്സിക്യൂഷൻ ഡോക്യുമെന്റ് തയ്യാറാക്കിയിട്ടില്ലായെന്നും കിഫ്ബിയുടെ റിപ്പോർട്ടിൽ പറയുന്നു. പക്ഷെ ഡ്രയിൻ ഉയർത്തേണ്ട സാഹചര്യമുണ്ടായതിനാൽ റിവൈസ്ഡ് എസ്റ്റിമേറ്റ് അനിവാര്യമാണ്. റിവൈസ്ഡ് എസ്റ്റിമേറ്റ് അനുസരിച്ച് പ്രോജക്ട് എക്സിക്യൂഷൻ ഡോക്യുമെന്റ് ഉടൻതന്നെ തയ്യാറാക്കുന്നതാണെന്ന് ഉദ്യോഗസ്ഥർ

അറിയിച്ചു.

2. കള്ളിക്കാട് പാറശ്ശാല ഹിൽ ഹൈവേ

- കരാറുകാരൻ- M/s. അശ്വതി കൺസ്ട്രക്ഷൻസ്
- പ്രവൃത്തി തുടങ്ങിയ തീയതി-01.11.2018
- കരാർ കാലാവധി-18 മാസം
- പ്രവൃത്തി നിർത്തിവയ്ക്കുവാനുള്ള ഉത്തരവ് നൽകിയ തീയതി-03.10.2019
- സ്റ്റോപ്പ് മെമ്മോയ്ക്ക് മറുപടി നൽകിയ തീയതി-14.10.2019
- സ്റ്റോപ്പ് മെമ്മോ പിൻവലിച്ച തീയതി-20.01.2020

സ്റ്റോപ്പ് മെമ്മോ നൽകാനുണ്ടായ കാരണങ്ങൾ

- ഇൻഷുർ ലെവൽസ് റിക്കോട് ചെയ്തിട്ടില്ലെന്ന് കിഫ്ബിയുടെ റിപ്പോർട്ടിൽ പറയുന്നു. പക്ഷെ ഇൻഷുർ ലെവൽസ് നവംബർ മാസത്തിന് മുമ്പ് തന്നെ എടുത്തതായി ഉദ്യോഗസ്ഥർ അറിയിച്ചു.
- യൂട്ടിലിറ്റി ഷിഫ്റ്റിംഗ് നാളിതുവരെ മാറ്റി സ്ഥാപിച്ചിട്ടില്ലായെന്ന് കിഫ്ബിയുടെ റിപ്പോർട്ടിൽ പറയുന്നു. പക്ഷെ എസ്റ്റിമേറ്റ് സമർപ്പിച്ചിട്ടും

കിഫ്ബിയിൽനിന്നും നാളിതുവരെയും തുക ലഭിച്ചിട്ടില്ല.

- പ്രോജക്ട് എക്സിക്യൂഷൻ ഡോക്യുമെന്റ് തയ്യാറാക്കിയിട്ടില്ലായെന്നും കിഫ്ബിയുടെ റിപ്പോർട്ടിൽ പറയുന്നു. പക്ഷെ ഡോക്യുമെന്റ് തയ്യാറാക്കിയിട്ടുണ്ടെന്ന് ഉദ്യോഗസ്ഥർ അറിയിച്ചു.
- നിർമ്മാണത്തിനപയോഗിക്കുന്ന മെറ്റീരിയലിന്റെ ഉറവിട അംഗീകാരം ലഭിച്ച സാക്ഷ്യപത്രം സൈറ്റിൽ സൂക്ഷിച്ചിട്ടില്ലായെന്നും റിപ്പോർട്ടിൽ പറയുന്നു. പക്ഷെ മേൽപ്പറഞ്ഞ സാക്ഷ്യപത്രം ഇപ്പോൾ ലഭ്യമാണെന്നും ഉദ്യോഗസ്ഥർ അറിയിച്ചു.

3. ആയുർ ഇത്തിക്കര റോഡ്

- കരാറുകാരൻ- M/s. ശ്രീധന്യ കൺസ്ട്രക്ഷൻസ്
- പ്രവൃത്തി തുടങ്ങിയ തീയതി-07.03.2018
- കരാർ കാലാവധി-12 മാസം
- പ്രവൃത്തി നിർത്തിവയ്ക്കുവാനുള്ള ഉത്തരവ് നൽകിയ തീയതി-28.09.2019
- സ്റ്റോപ്പ് മെമ്മോയ്ക്ക് മറുപടി നൽകിയ തീയതി-22.10.2019 &

26.10.2019

- സ്റ്റോപ്പ് മെമ്മോ പിൻവലിച്ച തീയതി-20.01.2020

സ്റ്റോപ്പ് മെമ്മോ നൽകാനുണ്ടായ കാരണങ്ങൾ

- പ്രവൃത്തിയുടെ മന്ദഗതിയിലുള്ള പുരോഗതിയാണ് കിഫ്ബി ഉന്നയിച്ച പ്രധാന വിഷയം. പക്ഷെ യൂട്ടിലിറ്റി മാറ്റിസ്ഥാപിക്കുന്നതിനുള്ള കാലതാമസംമൂലമാണ് പ്രവൃത്തി വൈകിയത് എന്ന് ബന്ധപ്പെട്ട ഉദ്യോഗസ്ഥർ അറിയിക്കുകയുണ്ടായി.
- നിർമ്മാണത്തിനുപയോഗിക്കുന്ന ഡ്രോയിംഗുകൾ, സുരക്ഷ മുന്നറിയിപ്പുകൾ ഇല്ലാതെയാണ് വർക്ക് നടക്കുന്നത് എന്ന് ഇൻസ്പെക്ഷൻ അതോറിറ്റി റിപ്പോർട്ട് ചെയ്തു.
- WMM നിർവ്വഹിച്ചത് സോയിൽ ടെസ്റ്റിംഗ് നടത്താതെയാണെന്ന് ഇൻസ്പെക്ഷൻ അതോറിറ്റി റിപ്പോർട്ട് ചെയ്തു. പക്ഷെ വിശദമായ പ്രോജക്ട് റിപ്പോർട്ട് തയ്യാറാക്കുന്നതിനുവേണ്ടി നടത്തിയ ഇൻവെസ്റ്റിഗേഷനിലുള്ള സോയിൽ ഇൻവെസ്റ്റിഗേഷൻ റിപ്പോർട്ടിന്റെ അടിസ്ഥാനത്തിലാണ് WMM നിർവ്വഹിച്ചത്. കട്ടിംഗ് നടത്തിയ ഭാഗങ്ങളിൽ അധിക

പരിശോധന നടത്തുകയുണ്ടായി.

- വാട്ടർ പൈപ്പ് ലൈൻ മാറ്റാതെയാണ് റോഡിന്റെ അവസാനത്തെ ലെയർ (BC)ചെയ്തത് എന്ന പ്രശ്നവും ഉന്നയിച്ചു. പക്ഷെ വാഹനം പോകുന്ന ഭാഗത്ത് പൈപ്പ് ലൈൻ ഇല്ല എന്ന് ഉദ്യോഗസ്ഥർ അറിയിക്കുകയുമുണ്ടായി.

4. പാങ്ങോട് കടക്കൽ ചിങ്ങേലി ചടയമംഗലം റോഡ്

- കരാറുകാരൻ- M/s. അക്ഷയാ ബിൽഡേഴ്സ്
- പ്രവൃത്തി തുടങ്ങിയ തീയതി-26.05.2018
- കരാർ കാലാവധി-12 മാസം
- പ്രവൃത്തി നിർത്തിവയ്ക്കുവാനുള്ള ഉത്തരവ് നൽകിയ തീയതി-03.10.2019
- സ്റ്റോപ്പ് മെമ്മോയ്ക്ക് മറുപടി നൽകിയ തീയതി-22.10.2019 & 12.11.2019
- സ്റ്റോപ്പ് മെമ്മോ പിൻവലിച്ച തീയതി-03.02.2020

സ്റ്റോപ്പ് മെമ്മോ നൽകാനുണ്ടായ കാരണങ്ങൾ

- പ്ലാന്റിൽ നിന്നുമുള്ള WMM അല്ല സൈറ്റിൽ ഉപയോഗിച്ചതെന്ന്

കിഫ്ബിയുടെ റിപ്പോർട്ടിൽ പറയുന്നു. പക്ഷെ അതിനനുസരിച്ചുള്ള തുക ബില്ലിൽനിന്നും കുറച്ചിട്ടുണ്ടെന്ന് ഉദ്യോഗസ്ഥർ അറിയിച്ചു.

- IS 458 അനുസരിച്ച് പൈപ്പിന്റെ ടെസ്റ്റിംഗ് നടത്തിയിട്ടില്ല എന്നും റിപ്പോർട്ടിൽ പറയുന്നു. പക്ഷെ ആവശ്യമായ ഐർത്ത് ക്ഷൺ നൽകിയിട്ടുണ്ടെന്ന് ഉദ്യോഗസ്ഥർ അറിയിച്ചു.
- DBM-ന്റെ കനം കിഫ്ബിയുടെ ടെസ്റ്റിംഗിൽ കുറവ് കണ്ടെത്തിയതായി റിപ്പോർട്ടിൽ പറയുന്നു. BC ലെയർ ചെയ്യുന്ന സമയത്ത് പരിഹരിക്കാമെന്ന് ഉദ്യോഗസ്ഥർ അറിയിച്ചു.
- പ്രസ്തുത പ്രവൃത്തിയുടെ ഒബ്സർവേഷൻ മെമ്മോയിലും സ്റ്റോപ്പ് മെമ്മോയിലും ആവശ്യപ്പെട്ടിരുന്ന എല്ലാ രേഖകളും 12.11.2019-ൽ കിഫ്ബിയിൽ സമർപ്പിച്ചിട്ടുണ്ട്.

5. അടൂർ ടൗൺ ബ്രിഡ്ജ്

- കരാറുകാരൻ- M/s. എ. ഇബ്രാഹിം കുട്ടി
- പ്രവൃത്തി തുടങ്ങിയ തീയതി-09.11.2018

- കരാർ കാലാവധി-12 മാസം
- പ്രവൃത്തി നിർത്തിവയ്ക്കുവാനുള്ള ഉത്തരവ് നൽകിയ തീയതി-29.11.2019
- സ്റ്റോപ്പ് മെമ്മോയ്ക്ക് മറുപടി നൽകിയ തീയതി- 19.12.2019
- സ്റ്റോപ്പ് മെമ്മോ പിൻവലിച്ച തീയതി-03.02.2020

സ്റ്റോപ്പ് മെമ്മോ നൽകാനുണ്ടായ കാരണങ്ങൾ

- പ്രവൃത്തിയുടെ മന്ദഗതിയിലുള്ള പുരോഗതിയാണ് കിഫ്ബി ഉന്നയിച്ച പ്രധാന വിഷയം.
- കരാർ വ്യവസ്ഥ അനുസരിച്ചുള്ള മെറ്റീരിയൽ ടെസ്റ്റിംഗ് ലാബ് സൈറ്റിൽ ക്രമീകരിച്ചിട്ടില്ല എന്ന് റിപ്പോർട്ടിൽ പറയുന്നു. പക്ഷെ ലബോറട്ടറി ഇപ്പോൾ സ്ഥാപിച്ചിട്ടുണ്ടെന്നും ഉദ്യോഗസ്ഥർ അറിയിച്ചു.
- നിർമ്മാണത്തിനുപയോഗിക്കുന്ന മെറ്റീരിയലിന്റെ ഉറവിട അംഗീകാരം ലഭിച്ച സാക്ഷ്യപത്രം സൈറ്റിൽ സൂക്ഷിച്ചിട്ടില്ലായെന്നും റിപ്പോർട്ടിൽ പറയുന്നു. പക്ഷെ മേൽപ്പറഞ്ഞ സാക്ഷ്യപത്രം ഇപ്പോൾ ലഭ്യമാണെന്നും ഉദ്യോഗസ്ഥർ അറിയിച്ചു.

- പ്രോജക്ട് എക്സിക്യൂഷൻ ഡോക്യുമെന്റ് തയ്യാറാക്കിയിട്ടില്ലായെന്നും കിഫ്ബിയുടെ റിപ്പോർട്ടിൽ പറയുന്നു.

6. കൈതവന പഴയനടക്കാവ് അമ്പലപ്പുഴ വടക്കേനട റോഡ്

- കരാറുകാരൻ- M/s. ഫറൂക്ക് കൺസ്ട്രക്ഷൻസ്
- പ്രവൃത്തി തുടങ്ങിയ തീയതി-06.08.2018
- കരാർ കാലാവധി-12 മാസം
- പ്രവൃത്തി നിർത്തിവയ്ക്കുവാനുള്ള ഉത്തരവ് നൽകിയ തീയതി-01.10.2019
- സ്റ്റോപ്പ് മെമ്മോയ്ക്ക് മറുപടി നൽകിയ തീയതി-22.10.2019 & 24.10.2019
- സ്റ്റോപ്പ് മെമ്മോ പിൻവലിച്ച തീയതി-20.01.2020

സ്റ്റോപ്പ് മെമ്മോ നൽകാനുണ്ടായ കാരണങ്ങൾ

- കലവൂർ കാട്ടുരിന്റെ അതേ മിസ്റ്റ് ഡിസൈൻ തന്നെയാണ് ഈ പ്രവൃത്തിക്കും ഉപയോഗിച്ചിട്ടുള്ളതെന്നും കിഫ്ബിയുടെ റിപ്പോർട്ടിൽ പറയുന്നു. പക്ഷെ മെറ്റീരിയലിന്റെ ഉറവിടം ഒന്നായതിനാൽ അതേ മിസ്റ്റ്

ഡിസൈൻ തന്നെയാണ് ടി പ്രവൃത്തിക്കും സാധുവാണെന്ന് ഉദ്യോഗസ്ഥർ അറിയിച്ചു.

- നിർമ്മാണത്തിനുപയോഗിക്കുന്ന മെറ്റീരിയലിന്റെ ഉറവിട അംഗീകാരം ലഭിച്ച സാക്ഷ്യപത്രം സൈറ്റിൽ സൂക്ഷിച്ചിട്ടില്ലായെന്നും റിപ്പോർട്ടിൽ പറയുന്നു. പക്ഷെ മേൽപ്പറഞ്ഞ സാക്ഷ്യപത്രം ഇപ്പോൾ ലഭ്യമാണെന്നും ഉദ്യോഗസ്ഥർ അറിയിച്ചു.
- ക്യൂബ് രജിസ്ട്രർ സൈറ്റിൽ ലഭ്യമല്ലായെന്ന് കിഫ്ബിയുടെ റിപ്പോർട്ടിൽ പറയുന്നു. പക്ഷെ ഇപ്പോൾ അത് ലഭ്യമാണെന്ന് ഉദ്യോഗസ്ഥർ അറിയിച്ചു.

7. എം.ഇ.എസ്. കോളേജ് പയ്യാനാടം റോഡ്

- കരാറുകാരൻ- M/s. കെ.സി.പി. എഞ്ചിനീയേഴ്സ്
- പ്രവൃത്തി തുടങ്ങിയ തീയതി-05.10.2018
- കരാർ കാലാവധി-18 മാസം
- പ്രവൃത്തി നിർത്തിവയ്ക്കുവാനുള്ള ഉത്തരവ് നൽകിയ തീയതി-29.11.2019

- സ്റ്റോപ്പ് മെമ്മോയ്ക്ക് മറുപടി നൽകിയ തീയതി-ഇല്ല.

സ്റ്റോപ്പ് മെമ്മോ നൽകാനുണ്ടായ കാരണങ്ങൾ

- പ്രവൃത്തിയുടെ മന്ദഗതിയിലുള്ള പുരോഗതിയാണ് കിഫ്ബി ഉന്നയിച്ച പ്രധാന വിഷയം.
- നിർമ്മാണത്തിനുപയോഗിക്കുന്ന ഡ്രോയിംഗുകൾ, ഡി.പി.ആർ പ്രൊഫൈൽ ഡ്രോയിംഗുകളും ഇല്ലാതെയാണ് വർക്ക് നടക്കുന്നത് എന്ന് ഇൻസ്പെക്ഷൻ അതോറിറ്റി റിപ്പോർട്ട് ചെയ്തു.
- RCC വർക്കുകൾ മതിയായ റീഇൻഫോഴ്സ്മെന്റ് നൽകാതെയാണ് നടപ്പിലാക്കിയിരിക്കുന്നതെന്നും കിഫ്ബിയുടെ റിപ്പോർട്ടിൽ പറയുന്നു.
- ഫീൽഡ് ലബോറട്ടറി സൈറ്റിൽ സ്ഥാപിച്ചിട്ടില്ലെന്നും കാലിബ്രേഷൻ ചെയ്തിട്ടില്ലാത്ത CTM മെഷീൻ സൈറ്റിൽ ഇല്ലെന്നും അറിയിച്ചു.
- പ്രോജക്ട് എക്സിക്യൂഷൻ ഡോക്യുമെന്റ് തയ്യാറാക്കിയിട്ടില്ലായെന്നും കിഫ്ബിയുടെ റിപ്പോർട്ടിൽ പറയുന്നു.
- ഒബ്സർവേഷൻ മെമ്മോയിലെ എല്ലാ നിർദ്ദേശങ്ങളും ഉടനടി പാലിച്ച്

ആവശ്യമായ റിപ്പോർട്ട് രേഖകൾ സഹിതം നൽകുന്നതിനായി നിർദ്ദേശം നൽകിയിട്ടുണ്ട്.

8. പേരാമ്പ്ര ചെറുവണ്ണൂർ വടകര റോഡ്

- കരാറുകാരൻ- M/s. ബാബ് കൺസ്ട്രക്ഷൻസ് പ്രൈവറ്റ് ലിമിറ്റഡ്
- പ്രവൃത്തി തുടങ്ങിയ തീയതി-16.01.2018
- കരാർ കാലാവധി-12 മാസം
- പ്രവൃത്തി നിർത്തിവയ്ക്കുവാനുള്ള ഉത്തരവ് നൽകിയ തീയതി-01.10.2019
- സ്റ്റോപ്പ് മെമ്മോയ്ക്ക് മറുപടി നൽകിയ തീയതി-14.10.2019, 12.11.2019 & 29.11.2019
- സ്റ്റോപ്പ് മെമ്മോ പിൻവലിച്ച തീയതി-20.01.2020

സ്റ്റോപ്പ് മെമ്മോ നൽകാനുണ്ടായ കാരണങ്ങൾ

- കരാർ കാലാവധി അവസാനിച്ചിട്ടും പ്രവൃത്തിയുടെ പുരോഗതി 83% മാത്രമാണ് എന്ന് കിഫ്ബി ആരോപിക്കുകയുണ്ടായി. പക്ഷെ യൂട്ടിലിറ്റി ഷിഫ്റ്റിംഗിനുണ്ടായ കാലതാമസം മൂലമാണ് ഉദ്ദേശിച്ച പുരോഗതി നേടാൻ

കഴിയാത്തതെന്ന് ഉദ്യോഗസ്ഥർ അറിയിക്കുകയുണ്ടായി. നിലവിൽ പ്രവൃത്തി ഏകദേശം പൂർത്തിയായിരുന്നു അറിയിച്ചു.

- യൂട്ടിലിറ്റി മാറ്റി സ്ഥാപിക്കാതെയാണ് പ്രവൃത്തി പുരോഗമിക്കുന്നതെന്ന് കിഫ്ബി ആരോപിച്ചു. പക്ഷെ അത് റോഡിന്റെ വശങ്ങളിലാണെന്ന് ഉദ്യോഗസ്ഥർ അറിയിച്ചു.
- ബിസിയുടെ ലെവൽ MORTH-ന്റെ മാർഗ്ഗരേഖ അനുസരിച്ചല്ലായെന്നും റിപ്പോർട്ടിൽ പരാമർശിക്കുന്നു. പക്ഷെ കിഫ്ബിയുടെ ടെക്നിക്കൽ ഇൻസ്പെക്ഷൻ വിംഗിന്റെ വാക്കാലുള്ള നിർദ്ദേശമനുസരിച്ചാണ് ലെവൽ മാറ്റിയതാണെന്ന് ഉദ്യോഗസ്ഥർ അറിയിച്ചു.
- ക്യൂബ് ടെസ്റ്റിന്റെ ആവർത്തി മാർഗ്ഗരേഖ പ്രകാരമല്ലായെന്നും റിപ്പോർട്ടിൽ പരാമർശിക്കുന്നു. ആവർത്തി മാർഗ്ഗരേഖ പ്രകാരമല്ലെങ്കിലും കോൺക്രീറ്റിന് ആവശ്യമായ ബലമുണ്ടെന്ന് ഉദ്യോഗസ്ഥർ അറിയിച്ചു. അത് സ്ഥാപിക്കാൻ വേണ്ടി ടെസ്റ്റിംഗ് നടത്താമെന്നും അറിയിച്ചു.
- ബിഎം ലെയർ പൂർത്തിയായ സ്ഥലങ്ങളിൽ ധാരാളം അണ്ടുലേഷനുണ്ടെന്ന് കിഫ്ബി റിപ്പോർട്ട് ചെയ്തു. ബിസി ലെയർ ചെയ്ത

സമയത്ത് ഇത് പരിഹരിക്കപ്പെട്ടു ഉദ്യോഗസ്ഥർ അറിയിച്ചു.

9. കൽപ്പറ്റ വാരാന്ത റോഡ്

- കരാറുകാരൻ- M/s. കുട്രോളി ബിൽഡേഴ്സ്
- പ്രവൃത്തി തുടങ്ങിയ തീയതി-31.10.2018
- കരാർ കാലാവധി-18 മാസം
- പ്രവൃത്തി നിർത്തിവയ്ക്കുവാനുള്ള ഉത്തരവ് നൽകിയ തീയതി-29.11.2019
- സ്റ്റോപ്പ് മെമ്മോയ്ക്ക് മറുപടി നൽകിയ തീയതി-18.12.2019
- സ്റ്റോപ്പ് മെമ്മോ പിൻവലിച്ച തീയതി-20.01.2020

സ്റ്റോപ്പ് മെമ്മോ നൽകാനുണ്ടായ കാരണങ്ങൾ

- പ്രവൃത്തിയുടെ മന്ദഗതിയിലുള്ള പുരോഗതിയാണ് കിഫ്ബി ഉന്നയിച്ച പ്രധാന വിഷയം.
- നിർമ്മാണത്തിനുപയോഗിക്കുന്ന മെറ്റീരിയലിന്റെ ഉറവിട അംഗീകാരം ലഭിച്ച സാക്ഷ്യപത്രം സൈറ്റിൽ സൂക്ഷിച്ചിട്ടില്ലായെന്നും റിപ്പോർട്ടിൽ പറയുന്നു. പക്ഷെ മേൽപ്പറഞ്ഞ സാക്ഷ്യപത്രം ഇപ്പോൾ ലഭ്യമാണെന്നും

ഉദ്യോഗസ്ഥർ അറിയിച്ചു.

- പ്രോജക്ട് എക്സിക്യൂഷൻ ഡോക്യുമെന്റ് തയ്യാറാക്കിയിട്ടില്ലായെന്നും കിഫ്ബിയുടെ റിപ്പോർട്ടിൽ പറയുന്നു.
- സൈറ്റിൽ നിർമ്മിച്ച റീടെയിനിംഗ് വാൾ പ്രവർത്തനക്ഷമത ഇല്ലെന്ന് റിപ്പോർട്ടിൽ പറയുന്നു.
- വ്യത്യസ്ത ബ്രാൻഡുകളുടെ TMT ബാറ്റുകൾ പരിശോധനകൾ ഇല്ലാതെ പ്രവൃത്തികളിൽ ഉപയോഗിക്കുന്നതായി റിപ്പോർട്ടിലുണ്ട്.

10. കല്ലടുകൾ ചെർക്കള റോഡ്

- കരാറുകാരൻ- M/s. കുട്രോളി കൺസ്ട്രക്ഷൻസ്
- പ്രവൃത്തി തുടങ്ങിയ തീയതി-25.10.2018
- കരാർ കാലാവധി-12 മാസം
- പ്രവൃത്തി നിർത്തിവയ്ക്കുവാനുള്ള ഉത്തരവ് നൽകിയ തീയതി-05.10.2019
- സ്റ്റോപ്പ് മെമ്മോയ്ക്ക് മറുപടി നൽകിയ തീയതി-14.10.2019 & 23.12.2019
- സ്റ്റോപ്പ് മെമ്മോ പിൻവലിച്ച തീയതി-20.01.2020

സ്റ്റോപ്പ് മെമോ നൽകാനുണ്ടായ കാരണങ്ങൾ

- DBM ചെയ്ത് ചുരുങ്ങിയസമയത്തിനുള്ളിൽതന്നെ കുഴികൾ രൂപപ്പെട്ടതായി കിഫ്ബി അറിയിച്ചു. പക്ഷെ കുഴികൾ രൂപപ്പെട്ടത് ജിഎസ്ബിയില്ലാത്ത ഭാഗങ്ങളിൽ ഉണ്ടായ നീരാഴുകുമൂലമാണെന്ന് ഉദ്യോഗസ്ഥർ അറിയിച്ചു.
- മണ്ണിന്റെ സാന്ദ്രത ഉറപ്പാക്കുന്നതിനുവേണ്ടിയിട്ടുള്ള ടെസ്റ്റിംഗ് നടത്തിയിട്ടില്ല എന്നും കിഫ്ബി ആരോപിച്ചു. പക്ഷെ വിശദമായ പ്രോജക്ട് റിപ്പോർട്ടിലുള്ള ഡിസൈൻ അനുസരിച്ചാണ് സൈറ്റിൽ വർക്ക് പുരോഗമിക്കുന്നത്.
- പ്രോജക്ട് എക്സിക്യൂഷൻ ഡോക്യുമെന്റ് തയ്യാറാക്കിയിട്ടില്ലെന്ന് കിഫ്ബിയുടെ റിപ്പോർട്ടിൽ പറയുന്നു. പക്ഷെ അത് തയ്യാറായെന്നും സൈറ്റിൽ സൂക്ഷിച്ചിട്ടുണ്ടെന്നും ഉദ്യോഗസ്ഥർ അറിയിച്ചു.
- ക്യൂബ് രജിസ്റ്ററിലെ ചേർക്കലുകൾ കൃത്യമായി പാലിക്കപ്പെട്ടിട്ടില്ലെന്ന് കിഫ്ബിയുടെ റിപ്പോർട്ടിൽ പറയുന്നു. പക്ഷെ ഇപ്പോൾ ശരിയായ രീതിയിൽ തന്നെ ക്യൂബ് രജിസ്റ്റർ മെയിന്റേൻസ് ചെയ്യുന്നുണ്ടെന്ന്

ഉദ്യോഗസ്ഥർ അറിയിച്ചു.

അനുബന്ധം II

ചട്ടം 50 പ്രകാരം അടിയന്തരപ്രമേയത്തിനുള്ള മറുപടി

2019 ഡിസംബർ അവസാനത്തിൽ ചൈനയിലെ ഹൂബെ പ്രവിശ്യയിൽ നിന്നാരംഭിച്ച് ഇപ്പോൾ ലോകത്തെ 100 രാജ്യങ്ങളിലേറെ പടർന്ന് പിടിക്കപ്പെട്ട, WHO World Pandemic ആയി പ്രഖ്യാപിച്ച കോവിഡ് 19 വൈറസ് ബാധ ഇന്ത്യയിൽ ആദ്യമായി 30/01/2020-ന് കേരളത്തിൽ ചൈനയിലെ വുഹാനിൽനിന്ന് മടങ്ങിയെത്തിയ ഒരു വിദ്യാർത്ഥിയിലാണ് സ്ഥിരീകരിച്ചത്. കേരളത്തിൽ രോഗം സ്ഥിരീകരിക്കുന്നതിന് മുമ്പ് ജനുവരി 18-ന് തന്നെ കോവിഡ് 19 വൈറസിനെതിരെയുള്ള പ്രവർത്തനങ്ങൾ ആരംഭിക്കുകയുണ്ടായി. രോഗബാധയെക്കുറിച്ചുള്ള ലോകാരോഗ്യ സംഘടനയുടെയും കേന്ദ്ര ആരോഗ്യ മന്ത്രാലയത്തിന്റെയും എൻ.സി.ഡി.സി.-യിൽ നിന്നുള്ള മാർഗ്ഗനിർദ്ദേശങ്ങൾ എല്ലാ ജില്ലകളിലേയ്ക്കും നൽകുകയും സംസ്ഥാനത്ത് 24-ാം തീയതിതന്നെ സ്ട്രേറ്റ് കൺട്രോൾ സെൽ പ്രവർത്തനമാരംഭിക്കുകയും ചെയ്തു. സംസ്ഥാനതല റാപ്പിഡ് റെസ്പോൺസ്

ടീം യോഗം ചേരുകയും കോവിഡ് 19 രോഗബാധയ്ക്ക് സ്വീകരിക്കേണ്ട ചികിത്സാ മാർഗ്ഗ നിർദ്ദേശങ്ങൾ, പരിശോധനാ മാർഗ്ഗ നിർദ്ദേശങ്ങൾ, നിരീക്ഷണ മാർഗ്ഗ നിർദ്ദേശങ്ങൾ എന്നിവ തയ്യാറാക്കുകയും ജില്ലകൾക്ക് നൽകുകയും ചെയ്തു. ആരോഗ്യവകുപ്പുമന്ത്രിയുടെ നേതൃത്വത്തിൽ സംസ്ഥാനതല പ്രവർത്തനങ്ങൾ അവലോകനം നടത്തുകയും വേണ്ട നിർദ്ദേശങ്ങൾ ജില്ലകൾക്ക് നൽകുകയും ചെയ്യുന്നു. സ്മാർട്ട് കൺട്രോൾ സെല്ലിന്റെ പ്രവർത്തനം എല്ലാ ദിവസവും ബഹു. ആരോഗ്യവകുപ്പ് മന്ത്രിയുടെയും പ്രിൻസിപ്പൽ സെക്രട്ടറിയുടെയും നേതൃത്വത്തിൽ അവലോകനം ചെയ്ത് ആവശ്യമായ നടപടികൾ സ്വീകരിച്ചുവരുന്നു. ജില്ലാതല പ്രവർത്തനങ്ങൾ ജില്ലാ കളക്ടറുടെ നേതൃത്വത്തിൽ അവലോകനം ചെയ്ത് ആവശ്യമായ നടപടികൾ സ്വീകരിച്ചുവരുന്നു.

- 30/01/2020-ൽ ഇന്ത്യയിലെ ആദ്യത്തെ കോവിഡ് 19 കേസ് കേരളത്തിൽ തൃശ്ശൂർ ജില്ലയിൽ ചൈനയിലെ വുഹാനിൽനിന്ന് മടങ്ങിയെത്തിയ ഒരു മെഡിക്കൽ വിദ്യാർത്ഥിനിയിലാണ് സ്ഥിരീകരിച്ചത്. ആ വിദ്യാർത്ഥിനി ആശുപത്രിയിൽ നിരീക്ഷണത്തിലായിരുന്നു. അടിയന്തരമായി സംസ്ഥാനതല/ ജില്ലാതല

ദ്രുതകർമ്മസേന (ആർ.ആർ.ടി) യോഗം ചേരുകയും ആവശ്യമായ നടപടികൾ സ്വീകരിക്കുകയും ചെയ്തു.

- 02/02/2020-ന് ആലപ്പുഴ ജില്ലയിലും 03/02/2020-ന് കാസർഗോഡ് ജില്ലയിലും ഓരോ മെഡിക്കൽ വിദ്യാർത്ഥികൾക്കുമായി രോഗം സ്ഥിരീകരിക്കുകയും ചെയ്തു. ഇവർ മൂന്നുപേരും ചൈനയിലെ വുഹാനിൽ നിന്നും എത്തിയവരായിരുന്നു. ഇവരുമായി അടുത്ത സമ്പർക്കം പുലർത്തിയ എല്ലാവരെയും 28 ദിവസം നിരീക്ഷിച്ച് രോഗലക്ഷണങ്ങളുള്ളവരെ പരിശോധനയ്ക്ക് വിധേയമാക്കി ആർക്കും രോഗബാധയില്ലായെന്ന് ഉറപ്പുവരുത്തുകയും ചെയ്തിരുന്നു. ഈ മൂന്ന് വിദ്യാർത്ഥികളും പൂർണ്ണമായും സുഖം പ്രാപിക്കുകയും ആശുപത്രി വാസത്തിന് ശേഷമുള്ള നിരീക്ഷണ കാലാവധിയായ 14 ദിവസവും പൂർത്തിയായതിനുശേഷം നിരീക്ഷണത്തിൽനിന്ന് വിട്ടുകയും പൂർണ്ണ ആരോഗ്യവാൻമാരായി തുടരുകയും ചെയ്യുന്നു.
- 29/02/2020-ന് ഇറ്റലിയിൽ നിന്നെത്തിയ പത്തനംതിട്ട ജില്ലയിലുള്ള മൂന്നംഗ കുടുംബത്തിനും അവരുമായി അടുത്ത് സമ്പർക്കം പുലർത്തിയ

അടുത്ത രണ്ട് ബന്ധുക്കൾക്കും 08/03/2020-ന് കോവിഡ് 19 സ്ഥിരീകരിക്കുകയുണ്ടായി. ഈ 5 പേരും പത്തനംതിട്ട ജനറൽ ആശുപത്രിയിൽ ചികിത്സയിലാണ്. ഇവരുമായി സമ്പർക്കം പുലർത്തിയ എല്ലാ വ്യക്തികളേയും കണ്ടുപിടിക്കുന്നതിന് തീവ്രമായ പ്രവർത്തനങ്ങൾ നടത്തുകയും അതുവഴി ഏകദേശം 314 പ്രാഥമിക സമ്പർക്കം ഉള്ളവരേയും 619 ദ്വിതീയ സമ്പർക്കമുള്ളവരേയും കണ്ടെത്തുകയും അവർ എല്ലാവരും ഇപ്പോൾ വീടുകളിലും ആശുപത്രികളിലും കർശന നിരീക്ഷണത്തിലാണ്.

- 09/03/2020-ന് ഇറ്റലിയിൽനിന്നും മടങ്ങിയെത്തിയ മൂന്ന് വയസ്സുള്ള കുഞ്ഞിന് രോഗം സ്ഥിരീകരിക്കുകയും കളമശ്ശേരി ഗവ. മെഡിക്കൽ കോളേജിൽ ചികിത്സയിലുമാണ്.
- 10/03/2020-ന് ഇറ്റലിയിൽനിന്നും മടങ്ങിയെത്തിയ കുടുംബവുമായി അടുത്ത് സമ്പർക്കം പുലർത്തിയ നാല് ബന്ധുക്കൾക്ക് രോഗം സ്ഥിരീകരിച്ചതിനെ തുടർന്ന് അവർ കോട്ടയം മെഡിക്കൽ കോളേജിൽ ചികിത്സയിലാണ്. അതേ ദിവസം തന്നെ രോഗികളുമായി അടുത്ത സമ്പർക്കം പുലർത്തിയിരുന്ന കോഴഞ്ചേരി ജില്ലാ ആശുപത്രിയിൽ

ചികിത്സയിലുള്ള രണ്ട് പേർക്ക് കൂടി രോഗം സ്ഥിരീകരിച്ചു.

- 09/03/2020-ന് രോഗം സ്ഥിരീകരിച്ച ഇറ്റലിയിൽനിന്നും വന്ന കുഞ്ഞിന്റെ മാതാപിതാക്കൾക്കും 10/03/2020 വൈകുന്നേരത്തോടെ രോഗം സ്ഥിരീകരിച്ചു. അവർ കളമശ്ശേരി ഗവ. മെഡിക്കൽ കോളേജിൽ ചികിത്സയിലുമാണ്.
- നിലവിൽ ചികിത്സയിലുള്ള 14 രോഗികളുമായി സമ്പർക്കം പുലർത്തിയവരുടെ പേര് വിവരങ്ങൾ ലഭ്യമാക്കുകയും അവരെ അതാത് ജില്ലകളിൽ നിരീക്ഷണത്തിൽ സൂക്ഷിച്ചിരിക്കുകയുമാണ്. പ്രധാനമായും പത്തനംതിട്ട, കോട്ടയം, എറണാകുളം, ആലപ്പുഴ, കൊല്ലം എന്നീ ജില്ലകളിലാണ് സമ്പർക്കം ഉള്ളവർ നിരീക്ഷണത്തിലുള്ളത്. ഇവരെല്ലാവരുംതന്നെ പൊതുസ്ഥലങ്ങൾ സന്ദർശിക്കുന്നത് ഒഴിവാക്കുകയും വീടുകളിൽതന്നെ കുടുംബാംഗങ്ങളുമായി സമ്പർക്കം പുലർത്താതെ പ്രത്യേകം മുറിയിൽ കഴിയേണ്ടതുമാണ്.
- എല്ലാ എയർപോർട്ടുകളിലും, കൊച്ചി, ബേപ്പൂർ, വിഴിഞ്ഞം തുറമുഖങ്ങളിലും എത്തുന്ന എല്ലാ യാത്രക്കാരെയും കൃത്യമായി

പരിശോധിച്ച് രോഗലക്ഷണമുള്ളവരെ പ്രത്യേകമായി സജ്ജീകരിച്ചിട്ടുള്ള ആശുപത്രികളിലേയ്ക്ക് (ഗവൺമെന്റ് മെഡിക്കൽ കോളേജുകൾ, ജനറൽ ആശുപത്രികൾ, ജില്ലാ ആശുപത്രികൾ, പ്രധാന സ്വകാര്യ ആശുപത്രികൾ) പ്രത്യേകം വാഹനത്തിൽ എത്തിച്ച് രോഗപരിശോധന നടത്തുകയും ആവശ്യമെങ്കിൽ ശരീരസ്രവ സാമ്പിൾ പരിശോധന നടത്തുകയും ചെയ്യുന്നു. രോഗലക്ഷണം ഇല്ലാത്തവരെ വീടുകളിൽ അവർ പാലിക്കേണ്ട നിർദ്ദേശങ്ങൾ നൽകി വീടുകളിലേക്ക് അയയ്ക്കുന്നു. ഇവർ കർശനമായി വീടുകളിൽ തന്നെ പൊതുജനങ്ങളും കുടുംബാംഗങ്ങളുമായുള്ള സമ്പർക്കം ഒഴിവാക്കി നിരീക്ഷണത്തിൽ കഴിയേണ്ടതാണ്.

- സംസ്ഥാനത്തെ ഗവൺമെന്റ് മെഡിക്കൽ കോളേജുകൾ, ജനറൽ ആശുപത്രികൾ, ജില്ലാ ആശുപത്രികൾ, പ്രധാന സ്വകാര്യ ആശുപത്രികൾ എന്നിവിടങ്ങളിൽ രോഗികളുടെ നിരീക്ഷണത്തിനും ചികിത്സയ്ക്കുമായി ഐസൊലേഷൻ റൂമുകൾ സജ്ജീകരിച്ചിട്ടുണ്ട്. കൂടാതെ വെന്റിലേറ്റർ ഉൾപ്പെടെ ഐ.സി.യു. സൗകര്യങ്ങളും എല്ലാ ജില്ലകളിലും ലഭ്യമാക്കിയിട്ടുണ്ട്. ആവശ്യമെങ്കിൽ കൂടുതൽ ആശുപത്രികളിൽ ഈ

സൗകര്യം വ്യാപിപ്പിക്കുവാൻ വേണ്ട നടപടികൾ സ്വീകരിച്ചിട്ടുണ്ട്.

- സംശയകരമായ രോഗികളുടെ സാമ്പിളുകൾ പരിശോധിക്കുന്നതിനായി ആലപ്പുഴ എൻ.ഐ.വി. യൂണിറ്റ്, കോഴിക്കോട് ഗവ.മെഡിക്കൽ കോളേജ്, തിരുവനന്തപുരം ഗവ.മെഡിക്കൽ കോളേജ് എന്നിവിടങ്ങളിൽ സൗകര്യങ്ങൾ ഏർപ്പെടുത്തിയിട്ടുണ്ട്.
- പൊതുജനങ്ങൾക്കുണ്ടാകുന്ന സംശയം ദൂരീകരിക്കുന്നതിനായി സംസ്ഥാന തലത്തിൽ ദിശയുടേയും (1056) സംസ്ഥാന/ജില്ലാതലങ്ങളിൽ 24 മണിക്കൂറും പ്രവർത്തിക്കുന്ന കാൾ സെന്ററുകളുടെയും സേവനം ഉപയോഗപ്പെടുത്താവുന്നതാണ്. ഇവയുടെ നമ്പറുകൾ ആരോഗ്യവകുപ്പുമായി ബന്ധപ്പെട്ട എല്ലാ സ്ഥാപനങ്ങളിലും വൈബ്സൈറ്റുകളിലും സോഷ്യൽ മീഡിയയിലും ലഭ്യമാണ്.
- രോഗവ്യാപനം കൂടുതലായിട്ടുള്ള ചൈന, സൗത്ത് കൊറിയ, ഇറാൻ, ഇറ്റലി എന്നിവിടങ്ങളിൽനിന്നെത്തിയിട്ടുള്ളവർ നിർബന്ധമായും 28 ദിവസം കൃത്യമായും ഐസൊലേഷനിൽ കഴിയേണ്ടതാണ്. മറ്റ് രാജ്യങ്ങളിൽ നിന്നെത്തിയവരും കഴിവതും പൊതുജനങ്ങളുമായും വീട്ടിലെ

കുടുംബാംഗങ്ങളുമായും സുഹൃത്തുക്കളുമായും അടുത്തിടപഴകുന്നത് ഒഴിവാക്കേണ്ടതാണ്.

- ഏതെങ്കിലും തരത്തിലുള്ള വിദേശ യാത്രാ ചരിത്രം ഉള്ളവരും ഇന്ത്യയിൽ കേസുകൾ റിപ്പോർട്ട് ചെയ്യപ്പെട്ടിട്ടുള്ള ഡൽഹി, ആഗ്ര, ബാംഗ്ലൂർ, ജയ്പൂർ, ചെന്നൈ തുടങ്ങിയ സ്ഥലങ്ങൾ സന്ദർശിച്ചിട്ടുള്ളവരും അടുത്തുള്ള പ്രാഥമികാരോഗ്യ കേന്ദ്രത്തിൽ റിപ്പോർട്ട് ചെയ്യേണ്ടതും അവരുടെ നിർദ്ദേശം പാലിക്കേണ്ടതുമാണ്.
- ഐസൊലേഷനിൽ കഴിയുന്ന സമയത്ത് എന്തെങ്കിലും രോഗലക്ഷണങ്ങൾ (ചുമ, ജലദോഷം, പനി, തൊണ്ടവേദന) ഉണ്ടായാൽ അവർക്ക് നൽകിയിട്ടുള്ള ദിശയുടെ നമ്പറിലോ ജില്ലയിലെ കാൾ സെന്ററിലെ നമ്പറിലോ ബന്ധപ്പെട്ട് പ്രത്യേകം സജ്ജമാക്കിയിട്ടുള്ള ആശുപത്രിയിലേയ്ക്ക് പ്രത്യേക വാഹനത്തിൽ ചികിത്സയ്ക്കായി എത്തേണ്ടതാണ്. യാതൊരു കാരണവശാലും പൊതു ട്രാൻസ്പോർട്ട് സിസ്റ്റം യാത്രയ്ക്കായി ഉപയോഗിക്കരുത്.
- മേൽ പറഞ്ഞ രീതിയിൽ ഐസൊലേഷനിൽ കഴിയുന്ന വ്യക്തികൾ

ആളുകൾ കൂടാനിടയുള്ള പരിപാടികളിൽ നിർബന്ധമായും പങ്കെടുക്കുവാൻ പാടില്ല.

- ഇത്തരത്തിലുള്ള ഐസൊലേഷനിൽ കഴിയുന്ന വ്യക്തികൾക്ക് ഏതുതരത്തിലുള്ള ആരോഗ്യവും മാനസികവുമായ പ്രശ്നങ്ങളുണ്ടെങ്കിൽ ആരോഗ്യവകുപ്പ് ജീവനക്കാരുമായി ബന്ധപ്പെടേണ്ടതാണ്. അവരുടെ മാനസികസമ്മർദ്ദം ഒഴിവാക്കാനായി ജില്ലാ മാനസികാരോഗ്യ വിഭാഗത്തിന്റെ സേവനം ജില്ലാ മാനസികാരോഗ്യ പരിപാടിയുടെ കീഴിൽ ലഭ്യമാണ്.
- തദ്ദേശ സ്വയംഭരണ വകുപ്പ് സ്ഥാപനങ്ങൾ അവരവരുടെ പ്രദേശങ്ങളിൽ ജനങ്ങളെ ബോധവൽക്കരിക്കേണ്ടതും കൊറോണ വൈറസ് ബാധയെപ്പറ്റി ഭീതി വേണ്ട ജാഗ്രതയും മുൻകരുതലുമാണ് വേണ്ടത് എന്ന സന്ദേശം എല്ലാ ജനങ്ങളിലും എത്തിക്കേണ്ടതുമാണ്. ഐസൊലേഷനിൽ കഴിയുന്ന രോഗികൾക്ക് സാമൂഹികവും മാനസികവുമായ എല്ലാവിധ പിന്തുണയും അതാത് പ്രദേശത്തെ ജനപ്രതിനിധികളുടെ നേതൃത്വത്തിൽ നൽകേണ്ടതാണ്.

- രോഗലക്ഷണം ഉള്ളവരും ഇല്ലാത്തവരും പാലിക്കേണ്ട ശുചിത്വം, വ്യക്തിഗത സുരക്ഷാ മാർഗ്ഗങ്ങൾ എന്നിവയെ സംബന്ധിച്ചുള്ള ബോധവൽക്കരണ വീഡിയോകൾ എല്ലാവർക്കും ലഭ്യമാകുന്ന രീതിയിൽ യു-ട്യൂബിലും ഡി.എച്ച്.എസ്-ന്റെയും ആരോഗ്യ കേരളം വെബ്സൈറ്റിലും ലഭ്യമാണ്.
- രോഗപകർച്ച തടയുന്നതിന്റെ ഭാഗമായി ജനങ്ങൾ തമ്മിൽ സമ്പർക്കം കുറയ്ക്കുന്നതിനായി പൊതുപരിപാടികൾ നിർത്തിവയ്ക്കുക, വിദ്യാലയങ്ങൾ മാർച്ച് 31 വരെ അടച്ചിടുക, ആഘോഷ പരിപാടികൾ മാറ്റിവയ്ക്കുക, വിവാഹം മുതലായ ചടങ്ങുകൾ കഴിയുമെങ്കിൽ മാറ്റി വയ്ക്കുക, അല്ലെങ്കിൽ ലളിതമായ രീതിയിൽ തിരക്കൊഴിവാക്കി നടത്തുക മുതലായ നിർദ്ദേശങ്ങൾ നൽകിയിട്ടുണ്ട്. ജനങ്ങൾ കൂടുതൽ ഉത്തരവാദിത്തബോധത്തോടുകൂടി ഈ നിർദ്ദേശങ്ങൾ പാലിക്കുകയും അതനുസരിച്ച് പ്രവർത്തിക്കുകയും ചെയ്യുന്നതാണ് രോഗവ്യാപനം തടയാനുള്ള പ്രധാനമാർഗ്ഗം. എല്ലാവരും വ്യക്തി ശുചിത്വം പാലിക്കുകയും കൈകൾ സോപ്പുപയോഗിച്ച് ഇടവിട്ട് കഴുകുകയും തുമ്മുമ്പോഴും

ചുമയ്ക്കുമ്പോഴും തുവാലയോ, തുണിയോകൊണ്ട് മുഖവും വായും മറച്ചുപിടിക്കുകയും ചെയ്യുന്നത് രോഗപ്രകൃതി തടയുവാൻ സഹായിക്കും. കൂടാതെ പനി, ചുമ, ജലദോഷം മുതലായ രോഗലക്ഷണങ്ങൾ ഉള്ളവർ പൊതുസ്ഥലങ്ങൾ സന്ദർശിക്കുന്നത് ഒഴിവാക്കുകയും വേണം. ഇവരുമായി സമ്പർക്കം പുലർത്തുന്നവർ ഒരു കൈയകലം പാലിക്കേണ്ടതാണ്.

- മൂന്ന് പേർ ഡിസ്ചാർജ് ചെയ്തതുൾപ്പെടെ കേരളത്തിൽ 19 പേർക്കാണ് കോവിഡ് 19 സ്ഥിരീകരിച്ചത്.
- 12/03/2020-ന് പുതിയതായി രണ്ടുപേർക്ക് കൂടി രോഗം സ്ഥിരീകരിച്ചു. ദുബായിൽ ന് വന്നയാൾ കണ്ണൂർ പരിയാരം മെഡിക്കൽ കോളേജിലും ഖത്തറിൽനിന്ന് വന്നയാൾ തൃശ്ശൂർ ജനറൽ ആശുപത്രിയിലും ചികിത്സയിലാണ്.
- ഇറ്റലിയിൽനിന്ന് വിവിധ രാജ്യങ്ങൾ സന്ദർശിച്ച ശേഷം തിരുവനന്തപുരത്തെത്തിയ വ്യക്തിയെ തിരുവനന്തപുരം മെഡിക്കൽ കോളേജിലേയ്ക്ക് മാറ്റിയിട്ടുണ്ട്. തിരുവനന്തപുരത്ത് നടത്തിയ പരിശോധനയിൽ രോഗം കണ്ടെത്തിയിട്ടുണ്ടെങ്കിലും

സ്ഥിരീകരണത്തിനായി സാമ്പിൾ ആലപ്പുഴ ലാബിൽ അയച്ചിരിക്കുകയാണ്. ഈ വ്യക്തി തിരുവനന്തപുരം വിമാനത്താവളത്തിൽ എത്തിയപ്പോൾതന്നെ കണ്ടെത്തി വീട്ടിൽ നിരീക്ഷണത്തിലാക്കിയിരുന്നു. പനി ലക്ഷണം തോന്നിയതോടെ ദിശ നമ്പറിൽ വിളിച്ചറിയിച്ചു. തുടർന്ന് ആശുപത്രിയിലേയ്ക്ക് മാറ്റുകയായിരുന്നു.

- കേരളത്തിൽ 4180 പേർ നിരീക്ഷണത്തിലാണ്. ഇതിൽ 3910 പേർ വീടുകളിലും 270 പേർ ആശുപത്രികളിലും നിരീക്ഷണത്തിലാണ്. വ്യാഴാഴ്ച 65 പേരെ ആശുപത്രിയിൽ പുതിയതായി നിരീക്ഷണത്തിലാക്കി. 33 പേരെ നിരീക്ഷണ പട്ടികയിൽനിന്ന് ഒഴിവാക്കിയിട്ടുണ്ട്.
- സർക്കാർ ഇപ്പോൾ പ്രതിരോധ കാര്യങ്ങളിലാണ് ശ്രദ്ധിക്കുന്നത്. സ്ഥിതി നിയന്ത്രണത്തിലാണെങ്കിലും ഗൗരവത്തോടെ കാര്യങ്ങൾ ശ്രദ്ധിച്ചു പോകേണ്ടതുണ്ട്.
- ലീവിലുള്ള സെക്രട്ടറിമാർ തിരികെ ജോലിയിൽ പ്രവേശിക്കാൻ നിർദ്ദേശം നൽകിയിട്ടുണ്ട്.
- വൈറസ് വ്യാപനം ഫലപ്രദമായി തടയാനായിട്ടുണ്ട്. എന്നാൽ ചില

കേന്ദ്രങ്ങളിൽനിന്ന് തെറ്റായ ഇടപെടൽ നടക്കുന്നു. ആലപ്പുഴയിൽ ഒരു റിസോർട്ടിൽ കഴിഞ്ഞിരുന്ന വിദേശ ടൂറിസ്റ്റുകളെ ഇറക്കി വിടാൻ ശ്രമമുണ്ടായി. ഇത്തരം ദുരനുഭവം ടൂറിസ്റ്റുകൾക്ക് ഉണ്ടാകരുത്. നാടിന് ദുഷ്പേരങ്ങളാക്കുന്ന നിലപാട് ചിലർ സ്വീകരിക്കുന്നത് സർക്കാർ ഗൗരവമായി കാണും.

- പ്രായമായവരിൽ രോഗം പടരാതിരിക്കാൻ പ്രത്യേകം ശ്രദ്ധിക്കണം. പഞ്ചായത്തുകളുടെ നേതൃത്വത്തിൽ കുടുംബശ്രീ, ആശാവർക്കർമാർ, മറ്റ് വോളണ്ടിയർമാർ എന്നിവരെ ഉപയോഗിച്ച് വയോജന സംരക്ഷണത്തിന് പ്രത്യേക പരിപാടികൾ നടത്തും. വയോജന കേന്ദ്രങ്ങളിൽ സന്ദർശന നിയന്ത്രണം ഏർപ്പെടുത്തുന്നതാണ്.
- 14-ന് മന്ത്രിമാരുടെ നേതൃത്വത്തിൽ ജില്ലകളിൽ യോഗം നടത്തും.
- വീടുകളിൽ നിരീക്ഷണത്തിൽ കഴിയുന്നവർ ആരോഗ്യവകുപ്പിന്റെ നിർദ്ദേശം കൃത്യമായി പാലിക്കണമെന്ന് സംബന്ധിച്ച് ബോധവൽക്കരണം നടത്തും. രോഗലക്ഷണം തോന്നിയാൽ സ്വമേധയാ ആശുപത്രിയിൽ പോകാതെ കൺട്രോൾ റൂമിൽ വിവരം അറിയിച്ച്

അവരുടെ വാഹനത്തിൽ വേണം പോകേണ്ടത്. കമ്മ്യൂണിറ്റി വോളണ്ടിയർ സേനയ്ക്ക് പ്രാദേശിക പരിശീലനം നൽകി കോവിഡ് 19 നിയന്ത്രണത്തിന് ഉപയോഗിക്കുന്നത് ആലോചനയിലാണ്.

- വിമാനത്താവളത്തിൽ എത്തുന്നവരുടെ വിശദാംശങ്ങൾ പോലീസ് ശേഖരിക്കും. ആരോഗ്യ വകുപ്പിന്റെ സഹായത്തോടെ ഇവരെ പോലീസ് കണ്ടെത്തി ചികിത്സയുൾപ്പെടെയുള്ള കാര്യങ്ങളുടെ പ്രാധാന്യം ബോധ്യപ്പെടുത്തും.
- പോലീസ് സ്റ്റേഷനുകളിൽ എത്തുന്നവർക്ക് രോഗത്തെക്കുറിച്ച് അവബോധം നൽകും.
- വിമാനത്താവളങ്ങൾക്ക് പുറമെ സീപോർട്ടുകളിലും നിരീക്ഷണം ശക്തമാക്കും.
- റെയിൽവേ സ്റ്റേഷനുകളിലും അതിർത്തികളിലും ശക്തമായ നിരീക്ഷണമുണ്ടാവും.
- റെയിൽവേ സ്റ്റേഷനുകളിൽ അനൗൺസ്മെന്റ് നടത്തും. ട്രെയിനുകളിൽ അറിയിപ്പ് നൽകുന്നതിനെക്കുറിച്ചും ആലോചിക്കുന്നുണ്ട്.

- കേരളത്തിലുള്ള അതിഥി തൊഴിലാളികൾക്കിടയിൽ വ്യാപക ബോധവൽക്കരണം നടത്തും. റോഡുവക്കുകളിൽ കഴിയുന്നവർക്കും പ്രത്യേക പരിരക്ഷ ഒരുക്കും. ഇവരുടെ കാര്യത്തിൽ ജില്ലാ കളക്ടർമാർ ആവശ്യമായ നടപടി സ്വീകരിക്കും.
- വ്യാജ വാർത്ത പ്രചരിപ്പിക്കുന്നവർക്കെതിരെ കർശന നടപടി സ്വീകരിക്കുന്നതാണ്.
- കോവിഡ് 19 ലോകത്തിലെ പല രാജ്യങ്ങളിലും വ്യാപകമായതിനെ തുടർന്ന് യാത്രചെയ്യുന്നവർ, പ്രത്യേകിച്ച് രാജ്യാന്തര യാത്രക്കാർ ധാരാളം ബുദ്ധിമുട്ടുകൾ അനുഭവിക്കുന്നുണ്ട്. ഇന്ത്യക്കാരായ പ്രവാസികൾ വളരെ വിഷമകരമായ സാഹചര്യം പലയിടത്തും നേരിടുന്നതായാണ് അറിയുന്നത്. കേന്ദ്രസർക്കാർ രോഗം പടരാതിരിക്കുന്നതിനുള്ള സുരക്ഷ ഒരുക്കുകയും യാത്രക്കാരുടെ ബുദ്ധിമുട്ടുകൾ ലഘൂകരിക്കുകയും വേണം. ഇതിനായി അടിയന്തരമായി ഇടപെടണം. അതിനുപകരം ചട്ടങ്ങളുടെ കാഠിന്യം കൂട്ടുന്ന നടപടിക്രമങ്ങളുമായി മുന്നോട്ടുപോകുന്നത് ഉത്കണ്ഠാജനകമാണ്. ഇത് തീർത്തും ഒഴിവാക്കപ്പെടേണ്ടതാണ്.

- ചൈനയിൽ വൃഹാൻ പ്രവിശ്യയിലുള്ള വിദ്യാർത്ഥികൾക്ക് യാത്രചെയ്ത് നാട്ടിലേക്ക് വരാൻ സൗകര്യങ്ങൾ ഒരുക്കണമെന്ന് സംസ്ഥാന സർക്കാർ ശക്തമായി ആവശ്യപ്പെട്ടതാണ്. അതിനെ തുടർന്ന് അവർക്ക് നാട്ടിലേക്ക് വരാൻ സൗകര്യമുണ്ടാക്കുകയും അവരെ മെഡിക്കൽ പരിശോധനയ്ക്കായി പ്രത്യേക സ്ഥലത്ത് പാർപ്പിക്കുകയും ചെയ്തിരുന്നു. പരിശോധനയ്ക്കുശേഷം രോഗലക്ഷണങ്ങൾ ഇല്ലാത്തവരെ അവരുടെ താമസസ്ഥലത്തേക്ക് പോകാൻ അനുവദിക്കുകയാണ് ഉണ്ടായത്.
- പരീക്ഷിച്ച് വിജയിച്ച ഈ നടപടിക്രമം നിലവിലിരിക്കെയാണ് കേന്ദ്രവ്യോമയാന മന്ത്രാലയം 05-03-2020-ന് ഇതിന് വിരുദ്ധമായ ഒരു സർക്കുലർ പുറപ്പെടുവിച്ചത്. ഇറ്റലിയിൽനിന്നും റിപ്പബ്ലിക്ക് ഓഫ് കൊറിയയിൽനിന്നും യാത്രപുറപ്പെടുന്നവർക്കും ആ രാജ്യങ്ങൾ സന്ദർശിച്ചിട്ടുള്ളവർക്കും കോവിഡ് 19-ന്റെ ലക്ഷണങ്ങൾ ഇല്ലായെന്ന വൈദ്യപരിശോധനാ സർട്ടിഫിക്കറ്റ് ഹാജരാക്കിയാൽ മാത്രമേ ഇന്ത്യയിൽ പ്രവേശനം ഉള്ളൂ എന്നാണ് നിഷ്കർഷിച്ചിട്ടുള്ളത്. മാർച്ച് 10 അർദ്ധരാത്രി 12 മണി മുതലാണ് 4/1/2020- IR എന്ന നമ്പറിലുള്ള ഈ

സർക്കുലർ പ്രാബല്യത്തിൽ വന്നിട്ടുള്ളത്. അടിസ്ഥാനപരമായി ഇത് മനുഷ്യത്വവിരുദ്ധമാണ്. പ്രവാസികളായ ഇന്ത്യക്കാരെ നിഷ്കരുണം കൈവിടുന്നതിന് തുല്യമാണ്.

- ഇറ്റലിയിൽനിന്നും വിമാനടിക്കറ്റ് ബുക്ക് ചെയ്തിട്ടുള്ള മലയാളികൾ ഉൾപ്പെടെയുള്ള ഇന്ത്യക്കാർക്ക് ഇതുമൂലം വിമാനത്തിൽ കയറാൻ സാധിക്കുന്നില്ല. ഇത് ഇവർക്ക് വലിയ ബുദ്ധിമുട്ടാണ് ഉണ്ടാക്കിയിരിക്കുന്നത്. ഇറ്റലിയിൽ ഇവരെയെല്ലാം വൈദ്യപരിശോധനയ്ക്ക് വിധേയരാക്കാനുള്ള സംവിധാനങ്ങൾ ഇപ്പോൾ ഇല്ല എന്നാണ് കേന്ദ്രസർക്കാരുമായി ബന്ധപ്പെട്ടപ്പോൾ മനസ്സിലാക്കാൻ സാധിക്കുന്നത്.

- ഗൾഫ് രാജ്യങ്ങളിൽ നിയന്ത്രണം ഏർപ്പെടുത്തിയതിനാൽ ജോലിക്ക് പോകാനാകാത്ത സ്ഥിതിയുണ്ട്. ഇക്കാര്യം വിദേശകാര്യ മന്ത്രിയുടെ ശ്രദ്ധയിൽപ്പെടുത്തിയിട്ടുണ്ട്. നോർക്കയുടെ നേതൃത്വത്തിൽ എംബസിയുമായി സംസാരിച്ച് പരിഹാരം കാണാൻ ശ്രമിക്കുന്നുണ്ട്. യാത്രാ ടിക്കറ്റ് റദ്ദ് ചെയ്യുമ്പോഴുള്ള സാമ്പത്തിക നഷ്ടം ഉണ്ടാവാതെ

ടിക്കറ്റ് മറ്റൊരു ദിവസത്തേക്ക് മാറ്റുന്നതിനുള്ള സൗകര്യം ഒരുക്കുന്നതിന് വിമാനക്കമ്പനികളും സിവിൽ ഏവിയേഷൻ മന്ത്രാലയവുമായി ചർച്ച നടത്തും.

- വിദേശത്ത് ജോലിയുള്ള മലയാളികൾക്ക് സഹായം ലഭ്യമാക്കാൻ നോർക്ക കാൾ സെന്റർ ആരംഭിക്കും.

Report

2019 ഡിസംബർ അവസാനത്തിൽ ചൈനയിലെ ഹൂബൈ പ്രവിശ്യയിലെ വുഹാൻ സിറ്റിയിൽനിന്ന് അജ്ഞാത കാരണത്താൽ ധാരാളം ന്യൂമോണിയ കേസുകൾ റിപ്പോർട്ട് ചെയ്യപ്പെടുകയും ഇതൊരു പുതിയ തരം കൊറോണ വൈറസ് (നോവൽ കൊറോണ വൈറസ്, 2019-nCoV) മൂലമാണെന്ന് തിരിച്ചറിയുകയും ചെയ്തു.

- ജനുവരി 18, 2020: 2019-ലെ നോവൽ കൊറോണ വൈറസിനെക്കുറിച്ചുള്ള ലോകാരോഗ്യ സംഘടനയുടെ അറിയിപ്പും കേന്ദ്ര ആരോഗ്യ മന്ത്രാലയത്തിന്റെ മാർഗ്ഗനിർദ്ദേശങ്ങളും എല്ലാ ജില്ലകളിലേക്കും അയയ്ക്കുകയും

ചെയ്തു.

- ജനുവരി 20, 2020: എൻ.സി.ഡി.സി.-യിൽ നിന്ന് അറിയിപ്പും മാർഗ്ഗനിർദ്ദേശ കുറിപ്പും ലഭിക്കുകയും എല്ലാ ജില്ലകളിലേക്കും അയയ്ക്കുകയും ചെയ്തു.
- ജനുവരി 22, 2020: ക്ലിനിക്കൽ മാനേജ്മെന്റ്, ലബോറട്ടറി പരിശോധന, റിപ്പോർട്ടിംഗ് ഫോർമാറ്റുകൾ എന്നിവയെക്കുറിച്ചുള്ള വിശദമായ ലോകാരോഗ്യ സംഘടനയുടെ മാർഗ്ഗനിർദ്ദേശങ്ങൾ ജില്ലകളിലേക്ക് അയച്ചുകൊടുത്തു.

23-02-2020

ചൈനയിൽനിന്ന് മടങ്ങുന്ന എല്ലാ യാത്രക്കാരുടെയും സ്ക്രീനിംഗ് കൊച്ചി അന്താരാഷ്ട്ര വിമാനത്താവളത്തിലും തുറമുഖത്തും ആരംഭിച്ചു.

സാധ്യമായ എല്ലാ കേസുകളുടെയും കോൺടാക്ട് ട്രെയ്സിംഗും ലൈൻ ലിസ്റ്റിംഗും സംസ്ഥാന, ജില്ലാ ഐ.ഡി.എസ്.പി. സെൽ നിരീക്ഷിക്കാൻ തുടങ്ങി. ചൈനയിൽനിന്ന് വരുന്ന എല്ലാ യാത്രക്കാരെയും തീവ്രമായി

നിരീക്ഷിക്കാൻ തുടങ്ങി. ചൈനയിൽ നിന്ന് വരുന്ന എല്ലാ യാത്രക്കാരെയും തീവ്രമായി നിരീക്ഷിക്കാൻ പെരിഫറൽ ഹെൽത്ത് ടീമുകളോട് ആവശ്യപ്പെട്ടു.

ക്ലിനിക്കൽ മാനേജ്മെന്റ്, എല്ലാ മെഡിക്കൽ കോളേജുകൾ, ജനറൽ ആശുപത്രികൾ, ജില്ലാ ആശുപത്രികൾ, എല്ലാ ബന്ധപ്പെട്ട ജില്ലകളിലെ ഒരു പ്രധാന സ്വകാര്യ ആശുപത്രി എന്നിവിടങ്ങളിൽ ഐസൊലേഷൻ സൗകര്യമൊരുക്കാൻ ഡി.എം.ഒ.-മാരോട് ആവശ്യപ്പെട്ടു. വെന്റിലേറ്റർ സൗകര്യങ്ങളോടുകൂടിയുള്ള ഐസൊലേഷൻ റൂമുകളാണ് ഏറ്റവും അഭികാമ്യം. ആശുപത്രി ഐസൊലേഷൻ/ഹോം ക്യാറന്റൈൻ വേണ്ട സൗകര്യം അടങ്ങിയ നിർദ്ദേശങ്ങളും അയച്ചുകൊടുത്തു.

24-01-2020 - nCoV സ്റ്റേറ്റ് കൺട്രോൾ സെൽ: ആരോഗ്യ വകുപ്പ് ഡയറക്ടറേറ്റിൽ വിവിധ ഉപഘടകങ്ങളെ ചേർത്തുകൊണ്ട് പ്രത്യേക കൺട്രോൾ റൂം സജ്ജമാക്കി.

25-01-2020

1999 - എൻ.സി.ഒ.വി.-ക്കുള്ള ക്ലിനിക്കൽ മാർഗ്ഗനിർദ്ദേശങ്ങൾ, ലാബ് മാർഗ്ഗനിർദ്ദേശങ്ങൾ, നിരീക്ഷണ മാർഗ്ഗനിർദ്ദേശങ്ങൾ

പ്രിൻസിപ്പൽ സെക്രട്ടറി ആരോഗ്യം, എസ്.എം.ഡി.എൻ.എച്ച്.എം. എല്ലാ ജില്ലാകളുകൂർമാരും വീഡിയോ കോൺഫറൻസ് നടത്തി തയ്യാറെടുപ്പ് അവലോകനം ചെയ്തു.

കെ.എം.എസ്.സി.എൽ.-മായി ആലോചിച്ച് ലോജിസ്റ്റിക് വിഷയത്തിൽ അവലോകനം നടത്തി.

സാഹചര്യം കണക്കിലെടുത്ത് സംസ്ഥാനത്തൊട്ടാകെയുള്ള എല്ലാ ആരോഗ്യ സ്ഥാപനങ്ങളിലും ആശുപത്രി അണുബാധ നിയന്ത്രണ നടപടികൾ ശക്തിപ്പെടുത്തി.

2019-എൻകോവി-യെക്കുറിച്ച് എല്ലാ ആരോഗ്യ പ്രവർത്തകർക്കും നിർദ്ദേശം നൽകുകയും പ്രശ്നം കൈകാര്യം ചെയ്യുന്നതിനായി അതത് പ്രദേശങ്ങളിൽ സ്വീകരിക്കേണ്ട നടപടികളെക്കുറിച്ച് എല്ലാ തദ്ദേശഭരണ

സ്ഥാപനങ്ങൾക്കും (എൽ.എസ്.ജി.) മാർഗ്ഗനിർദ്ദേശങ്ങൾ നൽകുകയും ചെയ്തു.

ആദ്യത്തെ മീഡിയ ബുള്ളറ്റിൻ ജനുവരി 25-ന് പ്രസിദ്ധീകരിച്ചു.

26-01-2020 - nCoV മാർഗ്ഗനിർദ്ദേശങ്ങൾ പുറത്തിറക്കി.

27-01-2020 - തയ്യാറെടുപ്പ് അവലോകനം ചെയ്യാൻ ഒരു കേന്ദ്ര സംഘം സന്ദർശനം നടത്തി.

28-01-2020 - സംസ്ഥാന കൺട്രോൾ റൂമിന് സമാനമായ രീതിയിൽ ജില്ലാതലത്തിൽ കൺട്രോൾ റൂമുകൾ സ്ഥാപിക്കാൻ എല്ലാ ജില്ലകൾക്കും നിർദ്ദേശം നൽകി.

തിരുവനന്തപുരം അന്താരാഷ്ട്ര വിമാനത്താവളത്തിൽ വിമാനത്താവള നിരീക്ഷണം ആരംഭിച്ചു.

29-01-2020 - എല്ലാ സൂപ്രണ്ട്/മെഡിക്കൽ ഓഫീസർമാരും എൽ.എസ്.ജി.ഐ. പ്രതിനിധികളുമായി അടിയന്തര യോഗം ചേർന്ന് സ്ഥിതിഗതികൾ വിലയിരുത്താൻ നിർദ്ദേശം നൽകി.

എല്ലാ ജില്ലകളിലും കൺട്രോൾ റൂമുകൾ സ്ഥാപിച്ചു.

എല്ലാ ജില്ലകളിലും ഐസൊലേഷൻ റൂമുകളുടെ സൗകര്യങ്ങളുടെ വിശദാംശങ്ങൾ വിലയിരുത്തി.

30-01-2020

ചൈനയിലെ വുഹാനിൽ നിന്ന് മടങ്ങിയെത്തിയ ഒരു വിദ്യാർത്ഥിയെ 2019-nCoV-ന് പോസിറ്റീവ് ആണെന്ന് സ്ഥിരീകരിച്ചു. വിദ്യാർത്ഥി ഇതിനകം ആശുപത്രി ഐസൊലേഷനായിരുന്നു.

അടിയന്തര സംസ്ഥാന ജില്ലാതല ആർ.ആർ.ടി.-കൾ വിളിച്ചു.

ആരോഗ്യ വകുപ്പുമന്ത്രി, സെക്രട്ടറി, ഡി.എച്ച്.എസ്. എന്നിവർ അതേ ദിവസം തന്നെ തൃശ്ശൂർ ജില്ല സന്ദർശിക്കുകയും ജില്ലാതലത്തിൽ സ്വീകരിക്കേണ്ട നടപടികൾ ആസൂത്രണം ചെയ്യുകയും ചെയ്തു.

31-01-2020

കൂടുതൽ പ്രവർത്തനങ്ങൾ ആസൂത്രണം ചെയ്യുന്നതിനും തൃശ്ശൂരിലെ നടപടികൾ വിലയിരുത്തുന്നതിനുമായി തൃശ്ശൂർ കളക്ടറേറ്റിൽ ഒരു ഇന്റർ

ഡിപ്പാർട്ടുമെന്റൽ ഏകോപന യോഗം ചേർന്നു.

നിരീക്ഷണ പ്രവർത്തനങ്ങൾ ശക്തിപ്പെടുത്തുന്നതിനായി തൃശ്ശൂരിലെ ആദ്യത്തെ പോസിറ്റീവ് കേസ്സിന്റെ എല്ലാ പ്രാഥമിക, ദ്വിതീയ കോൺടാക്റ്റുകളെയും ഉടനടി കണ്ടെത്തി.

01-02-2020 മുതൽ എൻ.സി.വി. സാമ്പിളുകൾ പരിശോധിക്കുന്നതിനായി എൻ.ഐ.വി. ആലപ്പുഴ യൂണിറ്റിൽ ക്രമീകരണങ്ങൾ നടത്തി.

സംസ്ഥാന, ജില്ലാ കൺട്രോൾ റൂമുകളും കാൾ സെന്ററുകളും 24 X 7 പ്രവർത്തനക്ഷമമാക്കി.

നിയുക്ത ആശുപത്രികളിൽ കൂടുതൽ ഐസൊലേഷൻ സൗകര്യങ്ങൾ തയ്യാറാക്കുകയും എല്ലാ ജില്ലകളിലെയും ഒന്നോ രണ്ടോ ആശുപത്രികളെ ഐസൊലേഷനും രോഗലക്ഷണ കേസുകൾ കൈകാര്യം ചെയ്യുന്നതിനും പ്രാപ്തമാക്കി.

മാർഗ്ഗനിർദ്ദേശങ്ങൾക്കനുസരിച്ച് രോഗലക്ഷണങ്ങളുള്ള രോഗികളെ

പ്രവേശിപ്പിക്കാൻ സ്വകാര്യ ആശുപത്രികളെ സജ്ജരാക്കാൻ ജില്ലാ ഉദ്യോഗസ്ഥർക്ക് നിർദ്ദേശം നൽകി.

ടിപ്പിൾ ലേയേർഡ് മാസ്കുകൾ ഉപയോഗിക്കാൻ ടാക്സി ഡ്രൈവർമാർക്ക് നിർദ്ദേശം നൽകാൻ ടൂർ/ ട്രാവൽ ഏജൻസികൾക്ക് നിർദ്ദേശങ്ങൾ നൽകി. ആശുപത്രികളിലും പരിസരങ്ങളിലുമുള്ള രോഗികളുടെ യാത്രകൾ നടത്തുന്ന സ്വകാര്യ ടാക്സി/ഓട്ടോ ഡ്രൈവർമാർക്കും ടിപ്പിൾ ലേയേർഡ് മാസ്കുകൾ ഉപയോഗിക്കാൻ നിർദ്ദേശം നൽകി.

01-02-2020

n-കൊറോണ വൈറസ് ബാധയെ സംബന്ധിക്കുന്ന സംസ്ഥാന സെല്ലിൽനിന്ന് പുറപ്പെടുവിച്ച പുതുക്കിയ മാർഗ്ഗനിർദ്ദേശങ്ങൾ പ്രസിദ്ധീകരിച്ചു.

- i. പരിശോധന, ഹോം ക്വാറന്റൈൻ, ആശുപത്രി പ്രവേശനം, ഡിസ്ചാർജ്ജ് മാനദണ്ഡം
- ii. കൊറോണ നിരീക്ഷണത്തിനായുള്ള പുതുക്കിയ

മാർഗ്ഗനിർദ്ദേശങ്ങൾ

iii. കൊറോണ വൈറസ് അണുബാധയുടെ

രോഗനിർണ്ണയത്തിനുള്ള സാമ്പിൾ പരിശോധന, ശേഖരണം,

ഗതാഗത മാർഗ്ഗനിർദ്ദേശങ്ങൾ (അനുബന്ധം 3, 4, 5)

സംസ്ഥാന കൺട്രോൾ റൂമിന്റെ പ്രവർത്തനങ്ങൾ വർദ്ധിപ്പിക്കുന്നതിന്

18 ടീമുകളെ പ്രവർത്തന സജ്ജമാക്കി.

സംസ്ഥാന, ജില്ലാ കൊറോണ കൺട്രോൾ റൂം ടീമുകൾക്കായി ഒരു നിബന്ധന റഫറൻസ് (TOR) നടപ്പിലാക്കി. കൂടാതെ ഇനിപ്പറയുന്ന ടീമുകൾ രൂപീകരിച്ചു.

1. നിരീക്ഷണ ടീം
2. കോൾ സെന്റർ മാനേജ്മെന്റ് ടീം
3. എച്ച്.ആർ. മാനേജ്മെന്റ്
4. പരിശീലനവും ബോധവൽക്കരണവും
5. മെറ്റീരിയൽ മാനേജ്മെന്റ് ടീം

6. ഇൻഫ്രാസ്ട്രക്ചർ (ഇൻസുലേഷൻ വാർഡും സൗകര്യങ്ങളും) മാനേജ്മെന്റ് ടീം
7. മീഡിയ നിരീക്ഷണ ടീം
8. ഐഇസി/ബിസിസി, മീഡിയ മാനേജ്മെന്റ് ടീം
9. ഡോക്യുമെന്റേഷൻ ടീം
10. സ്വകാര്യ ആശുപത്രി നിരീക്ഷണ സംഘം
11. വിദഗ്ദ്ധ പഠന ഏകോപന ടീം
12. ഗതാഗത, ആംബുലൻസ് മാനേജ്മെന്റ് ടീം
13. ഇന്റർ ഡിപ്പാർട്ടുമെന്റൽ, കോ-ഓർഡിനേഷൻ ടീം
14. ഫീൽഡ് ലെവൽ വോളണ്ടിയർ കോ-ഓർഡിനേഷൻ ടീം
15. സൈക്കോളജിക്കൽ സപ്പോർട്ട് ടീം
16. കമ്മ്യൂണിറ്റി വോളണ്ടിയർ ഏകോപന ടീം
17. ഡാറ്റാ മാനേജ്മെന്റ് ടീം
18. ഫിനാൻസ് മാനേജ്മെന്റ് ടീം

റെയിൽവേ സ്റ്റേഷനുകളിൽ കൊറോണയെ സംബന്ധിക്കുന്ന പൊതു അറിയിപ്പുകൾ ആരംഭിച്ചു.

എല്ലാ സിനിമാ തിയേറ്ററുകളും 2019-nCoV-യെക്കുറിച്ചുള്ള വിവരങ്ങൾ ഉപയോഗിച്ച് വീഡിയോകൾ പ്രക്ഷേപണം ചെയ്യുന്നു.

എല്ലാ വാർത്താ ചാനലുകളും എഫ്.എം.-ഉം 2019-nCoV-യുമായി ബന്ധപ്പെട്ട് വാർത്തകൾ പ്രക്ഷേപണം ചെയ്യുന്നു.

2019-nCoV-യിലെ വിവരങ്ങൾ അടങ്ങിയ സന്ദേശങ്ങൾ സോഷ്യൽ മീഡിയയിലൂടെയും പ്രചരിപ്പിച്ചു.

2019-nCoV-യുമായി ബന്ധപ്പെട്ട തെറ്റായ വാർത്തകൾ സോഷ്യൽ മീഡിയയിൽ പ്രചരിപ്പിച്ചതിന് 3 പേർക്കെതിരെ നിയമനടപടികൾ സ്വീകരിച്ചു.

02-02-2020

വൃഹാനിൽനിന്ന് ആലപ്പുഴയിലേയ്ക്ക് മടങ്ങിയ മറ്റൊരു വിദ്യാർത്ഥിനീക്കൂടി പോസിറ്റീവ് എന്ന് കണ്ടെത്തി.

സംസ്ഥാന മെഡിക്കൽ ബോർഡിന്റെ പ്രവർത്തനത്തിനുള്ള മാർഗ്ഗനിർദ്ദേശങ്ങൾ പുറപ്പെടുവിച്ചു.

2019-nCoV വൈറസ് വാർഡിലെ/ഒപി.ഡി.-യിലെ രോഗികളിൽ നിന്നുള്ള മാലിന്യങ്ങൾ നിർമ്മാർജ്ജനം ചെയ്യേണ്ട ബയോ മെഡിക്കൽ മാലിന്യ നിർമ്മാർജ്ജന നയം ജില്ലകളിലേയ്ക്കുകൂടി വ്യാപിപ്പിച്ചു.

എൻ.ഐ.വി., ആലപ്പുഴ യൂണിറ്റിൽ 2019-എൻകോവിക്ക്സുള്ള സാമ്പിൾ പരിശോധന ആരംഭിച്ചു.

ഇന്റർഡിപ്പാർട്ടുമെന്റൽ ഏകോപനത്തിനുള്ള ഉത്തരവാദിത്വങ്ങൾ- ഡോ.നവജോത് ഖോസയെ ചുമതലപ്പെടുത്തി.

ബഹുമാനപ്പെട്ട ആരോഗ്യ വകുപ്പുമന്ത്രി ആലപ്പുഴ കളക്ടറേറ്റിൽ അവലോകന യോഗം വിളിച്ചു.

ജില്ലയിലെ ഐസൊലേഷൻ സൗകര്യങ്ങൾ വർദ്ധിപ്പിക്കാനും സ്വകാര്യ ആശുപത്രികളിൽകൂടി ഐസൊലേഷൻ സൗകര്യങ്ങൾ ഉറപ്പാക്കാനും നിർദ്ദേശങ്ങൾ നൽകി.

03-02-2020

വൃഹാനിർമ്മിനുള്ള യാത്രാ ചരിത്രമുള്ള കാസർഗോഡ് നിവാസിയായ മൂന്നാമത്തെ വിദ്യാർത്ഥിയെ 2019-എൻകോവി-ക്ക് പോസിറ്റീവായി കണ്ടെത്തി.

ഇനിപ്പറയുന്ന മാർഗ്ഗനിർദ്ദേശങ്ങൾ പ്രസിദ്ധീകരിച്ചു.

- i. സംസ്ഥാനതല കമ്മിറ്റികൾക്കുള്ള TOR
- ii. സംസ്ഥാന ആർ.ആർ.ടി.-യുടെ പ്രവർത്തനത്തിനുള്ള മാർഗ്ഗനിർദ്ദേശങ്ങൾ
- iii. നോവൽ കൊറോണ പ്രിവൻഷൻ, കൺട്രോൾ ഇന്റർ ഡിപ്പാർട്ടുമെന്റൽ കോ-ഓർഡിനേഷൻ കമ്മിറ്റി മീറ്റിംഗ് ഫെബ്രുവരി 3-ന് നടത്തി.

കൊറോണ വൈറസ് ബാധ തടയുന്നതിനും നിയന്ത്രിക്കുന്നതിനുമുള്ള സംസ്ഥാനത്തിന്റെ തയ്യാറെടുപ്പ് അവലോകനം ചെയ്യുന്നതിനായി 15 സെക്രട്ടറിമാരും എല്ലാ എച്ച്.ഒ.ഡി.-കളും പങ്കെടുത്ത യോഗം ചീഫ്

സെക്രട്ടറി നടത്തി.

കൊറോണ വൈറസ് ബാധയെ സംസ്ഥാന വിപത്തായി പ്രഖ്യാപിക്കാനും വ്യാപനം ഫലപ്രദമായി നിയന്ത്രിക്കപ്പെടുന്നുവെന്ന് ഉറപ്പാക്കാനാവശ്യമായ എല്ലാ നടപടികളും സ്വീകരിക്കാൻ തീരുമാനിച്ചു.

40 ലക്ഷം സ്കൂൾ കുട്ടികൾക്ക് ആരോഗ്യ വകുപ്പ് ഇതിനകംതന്നെ സ്റ്റാർട്ട് ക്ലാസ് മുറികളിലൂടെ അവബോധം നൽകിയിട്ടുണ്ട്.

എയർപോർട്ടുകൾ, തുറമുഖങ്ങൾ തുടങ്ങി എല്ലാ സ്ഥലങ്ങളിലും കർശന നിരീക്ഷണം ഉറപ്പാക്കാൻ ചീഫ് സെക്രട്ടറി നിർദ്ദേശിച്ചു.

ഐസൊലേഷനിൽ കഴിയുന്ന 2239 വ്യക്തികൾക്ക് വ്യക്തിഗത സന്ദേശങ്ങൾ അയച്ചിട്ടുണ്ട്. പ്രത്യേകിച്ചും ഐസൊലേഷനിൽ തുടരുന്നതിനും നിരീക്ഷണ സംവിധാനത്തെ സഹായിച്ചതിനും നന്ദി അറിയിച്ചു.

04-02-2020

ആശയ വിനിമയത്തിനായി എല്ലാ ജില്ലാ കൺട്രോൾ റൂമുകളിലും

ഏകജാലക കമ്മ്യൂണിക്കേഷൻ ചാനൽ സ്ഥാപിച്ചു.

ഐസൊലേഷൻ, വിമാനത്താവള നിരീക്ഷണം, ഗതാഗതം, സേവനങ്ങൾ, കോൺടാക്ട് ട്രെയ്സിംഗ്, കോൾ സെന്റർ എന്നിവയ്ക്ക് മതിയായ എച്ച്.ആർ. ഉറപ്പാക്കിയിട്ടുണ്ട്.

സംശയിക്കപ്പെടുന്നവരുടെ കുടുംബങ്ങൾക്ക് മനുഷ്യാനുസൃതമായ പിന്തുണ നൽകുന്നതിനായി 191 പേരെ സംസ്ഥാനത്തുടനീളം വിന്യസിച്ചിട്ടുണ്ട്.

സംസ്ഥാന TOR ജില്ലകളുമായി ആശയവിനിമയം നടത്തുകയും സംസ്ഥാന തലത്തിലുള്ള ടീം ഘടന എല്ലാ ജില്ലാ കൺട്രോൾ റൂം ടീമുകളിലേക്ക് വ്യാപിപ്പിക്കുകയും ചെയ്തു.

തീം അടിസ്ഥാനമാക്കിയുള്ള മീഡിയ ബുള്ളറ്റിൻ നടപ്പാക്കി. ഇത്തരത്തിലുള്ള ആദ്യത്തെ ബുള്ളറ്റിൻ 04-02-2020-ന് പ്രസിദ്ധീകരിച്ചു. ഇത് വീട് ഐസൊലേഷനിൽ കഴിയുന്ന ആളുകൾക്കായി സമർപ്പിച്ചു.

05-02-2020

ഇനിപ്പറയുന്ന മാർഗ്ഗനിർദ്ദേശങ്ങൾ കൊറോണ വൈറസ് നിയന്ത്രണ, പ്രതിരോധ സംസ്ഥാന സെല്ലിൽനിന്ന് പുറപ്പെടുവിക്കുകയും ബന്ധപ്പെട്ട വകുപ്പുകൾക്കും എല്ലാ ജില്ലകൾക്കും നൽകുകയും ഡിപ്പാർട്ടുമെന്റ് വെബ്സൈറ്റിൽ പ്രസിദ്ധീകരിക്കുകയും ചെയ്തു.

- i. മൃഗസംരക്ഷണ വകുപ്പിനുള്ള മൃഗസംരക്ഷണത്തിനായുള്ള കൊറോണ ആരോഗ്യ ഉപദേശം
- ii. വിദ്യാഭ്യാസ വകുപ്പിനുള്ള വിദ്യാർത്ഥികൾക്കുള്ള കൊറോണ ആരോഗ്യ ഉപദേശം
- iii. 01-02-2020-ന് ടെസ്റ്റിംഗ്, ഹോം ക്വാറന്റൈൻ, ആശുപത്രി പ്രവേശനം, ഡിസ്ചാർജ്ജ് മാനദണ്ഡങ്ങൾ എന്നിവയ്ക്കുള്ള അനുബന്ധം.
- iv. ടൂറിസം വകുപ്പിന്റെ ആരോഗ്യ ഉപദേശം

06-02-2020

ആരോഗ്യ വകുപ്പിലെയും മറ്റ് ലൈൻ വകുപ്പുകളിലെയും ഉദ്യോഗസ്ഥരെ

പരിശീലിപ്പിക്കുന്നതിനായി 20 പരിശീലന വീഡിയോകൾ തയ്യാറാക്കി.
നിർദ്ദിഷ്ട മൊഡ്യൂളുകൾ/പരിശീലനം സംബന്ധിച്ച (2019 nCoV)
സംബന്ധിച്ച മാർഗ്ഗനിർദ്ദേശങ്ങൾ പുറപ്പെടുവിച്ചു.

07-02-2020

കേരളത്തിൽ കൊറോണ വൈറസ് ബാധയെ സംസ്ഥാന ദുരന്തമായി
പ്രഖ്യാപിക്കുന്നത് പിൻവലിക്കുന്നത് സംബന്ധിച്ച തീരുമാനം
മുഖ്യമന്ത്രിയും മുഖ്യ സെക്രട്ടറിയുമായുള്ള ഉന്നതതല യോഗത്തിൽ
എടുത്തിരുന്നു.

ദേശീയ ദുരന്ത നിവാരണ അതോറിറ്റി (എൻ.ഡി.എം.എ) ടീം
സംസ്ഥാനം സന്ദർശിക്കുകയും നോവൽ കൊറോണ വൈറസ്
പൊട്ടിപ്പുറപ്പെടുന്നതിനെക്കുറിച്ചുള്ള സംസ്ഥാന പ്രതികരണത്തിൽ സംഗ്രഹി
പ്രകടിപ്പിക്കുകയും ചെയ്തു.

കുൻമിംഗിൽനിന്ന് 15 യാത്രക്കാർ കൊച്ചി അന്താരാഷ്ട്ര
വിമാനത്താവളത്തിൽ 07-02-2020-ന് 23.03 മണിക്കൂറിൽ FD170 ഫ്ലൈറ്റ്

വഴി വന്നിരുന്നു. യാത്രക്കാരുടെ യാത്രാ ചരിത്രം രേഖപ്പെടുത്തി, സ്റ്റാറ്റസ് വിലയിരുത്തി, സാമ്പിളുകൾ എടുക്കുകയും രോഗലക്ഷണങ്ങൾ പ്രകടിപ്പിച്ചവരെ ഐസൊലേഷനിൽ പ്രവേശിപ്പിക്കുകയും ചെയ്തു.

08-02-2020

മടങ്ങിയെത്തിയ 72 വ്യക്തികളിൽ 2 പേർ തമിഴ്നാട് നിവാസികളാണ്, അവരുടെ സാമ്പിളുകൾ എടുക്കുമെന്ന് ഉറപ്പാക്കി. കേരളത്തിൽ അവശേഷിക്കുന്ന 70 പേരിൽ 66 എണ്ണം നെഗറ്റീവ് ആണെന്ന് പരീക്ഷിക്കുകയും ഒരു ഫലം ശേഷിക്കുകയും ചെയ്യുന്നു.

09-02-2020

ഹോം ഐസൊലേഷൻ മാർഗ്ഗനിർദ്ദേശങ്ങൾ പരിഷ്കരിച്ച് ജില്ലകളിലേക്ക് കൈമാറി.

ഹോം ഐസൊലേഷനും ആശുപത്രി ഐസൊലേഷനും കീഴിലുള്ള എല്ലാ വ്യക്തികൾക്കും എസ്.എം.എസ്. ആയി ഒരു പ്രചോദന സന്ദേശമയച്ചു.

10-02-2020 - MOHFW അനുബന്ധ nCoV നിയന്ത്രണവുമായി

ബന്ധപ്പെട്ട വീഡിയോ കോൺഫറൻസിൽ സംസ്ഥാന ഉദ്യോഗസ്ഥർ പങ്കെടുത്തു.

11-02-2020 - 25 ഉദ്യോഗസ്ഥർക്ക് ആരോഗ്യ-കുടുംബക്ഷേമ വകുപ്പ് ഫേസ് ബുക്ക് - ഇന്ത്യയും സംയുക്ത വർക്ക്ഷോപ്പും പരിശീലനവും നടത്തി.

12-02-2020 - വീട്, ആശുപത്രി ഐസൊലേഷനുള്ള മാർഗ്ഗ നിർദ്ദേശങ്ങൾ പരിഷ്കരിക്കുകയും 1040 പേരെ വീട് ഒറ്റപ്പെടലിൽനിന്ന് മോചിപ്പിക്കാനുള്ള നിർദ്ദേശങ്ങൾ നൽകുകയും ചെയ്തു.

13-02-2020 - പോസിറ്റീവായ രോഗികളിൽ ഒരാളെ നെഗറ്റീവ് ആയതുകൊണ്ട് ആശുപത്രിയിൽനിന്ന് ഡിസ്ചാർജ്ജ് ചെയ്തു.

കൊറോണ ബാധിത രാജ്യങ്ങളിൽനിന്ന് എത്തിയവർക്ക് 11-02-2020-ന് പുറത്തിറക്കിയ ഏറ്റവും പുതിയ മാർഗ്ഗനിർദ്ദേശങ്ങൾ അനുസരിച്ച് കർശനമായ ഭവന ഐസൊലേഷനിൽ തുടരണമെന്ന് നിർദ്ദേശങ്ങൾ നൽകിയിട്ടുണ്ട്.

15-02-2020 - പോസിറ്റീവായ മൂന്ന് രോഗികളിൽ രണ്ടുപേരെ നെഗറ്റീവ് ആയതുകൊണ്ട് ആശുപത്രിയിൽ നിന്ന് ഡിസ്ചാർജ്ജ് ചെയ്തു.

18-02-2020 - ഐസൊലേഷൻ വിധേയരായ വ്യക്തികളുടെ കുടുംബങ്ങളിൽ ബോർഡ് പരീക്ഷയ്ക്ക് ഹാജരാകുന്ന 17 വയസ്സിന് താഴെയുള്ള കുട്ടികളുടെ വിശദാംശങ്ങൾ നിൽക്കുന്ന അപകട സാധ്യതകൾക്കൊപ്പം അവലോകനം ചെയ്തു.

19-02-2020 - കേരളത്തിലും ഇന്ത്യയിലും ലോകമെമ്പാടുമുള്ള നിലവിലെ സാഹചര്യം പരിഗണിച്ചശേഷം റിസ്ക് പാരാമീറ്ററുകളെ അടിസ്ഥാനമാക്കി ഒരു പുതുക്കിയ ഐസൊലേഷൻ/ഡിസ്ചാർജ്ജ് മാട്രിക്സ് സംസ്ഥാന ആർ.ആർ.ടി. തയ്യാറാക്കി ജില്ലകളിലേക്ക് വ്യാപിപ്പിച്ചു.

20-02-2020 - തൃശ്ശൂർ മെഡിക്കൽ കോളേജിൽ പ്രവേശിപ്പിച്ച രോഗിയുടെ ഫലം നെഗറ്റീവ് ആയതിനാൽ ഇപ്പോൾ ഡിസ്ചാർജ്ജ് ചെയ്യപ്പെട്ടു.

22-02-2020 - കൂടുതൽ പോസിറ്റീവ് കേസുകൾ റിപ്പോർട്ട്

ചെയ്യപ്പെടാത്തതും നിരീക്ഷണത്തിലുള്ള ഭൂരിഭാഗം ആളുകളും ഐസൊലേഷൻ കാലാവധി പൂർത്തിയാക്കിയതും കണക്കിലെടുത്ത് പ്രിൻസിപ്പൽ സെക്രട്ടറിയുമായുള്ള അവലോകന യോഗത്തിൽ സംസ്ഥാന കൺട്രോൾ റൂം പ്രവർത്തനങ്ങൾ ഇപ്പോൾ deescalate ചെയ്യാമെന്ന് തീരുമാനിച്ചു.

26-02-2020 - ഇറ്റലിയിലും ഇറാനിലും പുതിയ കേസുകൾ റിപ്പോർട്ട്

ചെയ്യപ്പെടുന്നതും രോഗം വ്യാപിക്കുന്നതും കണക്കിലെടുത്ത് ഇറാനിൽനിന്ന് നേരിട്ടുള്ള ഹൈറ്റുകളിലൂടെ വരുന്ന യാത്രക്കാരെ സ്ക്രീൻ ചെയ്യാൻ ഗവൺമെന്റ് നിർദ്ദേശിച്ചു. ചൈന, ഹോങ്കോംഗ്, തായ്‌ലൻഡ്, സിംഗപ്പൂർ, ജപ്പാൻ, ദക്ഷിണ കൊറിയ, വിയറ്റ്നാം, നേപ്പാൾ, ഇന്തോനേഷ്യ, മലേഷ്യ എന്നിവയ്ക്ക് പുറമെ ഇറ്റലി, റിപ്പബ്ലിക് ഓഫ് കൊറിയ, ഇറാൻ എന്നിവിടങ്ങളിൽനിന്ന് വരുന്നവരോ 2020 ഫെബ്രുവരി 10 മുതൽ അത്തരം യാത്രാ ചരിത്രമുള്ളവരോ ഇന്ത്യയിലെത്തുമ്പോൾ 14 ദിവസത്തേക്ക് ഹോം ഐസൊലേഷൻ നിർബന്ധമാക്കി.

29-02-2020 - ഇന്ത്യാ ഗവൺമെന്റിന്റെ ജോയിന്റ് സെക്രട്ടറി

സംസ്ഥാനം സന്ദർശിക്കുകയും സംസ്ഥാനം നടത്തിയ തയ്യാറെടുപ്പ് പ്രവർത്തനങ്ങൾ അംഗീകരിക്കുകയും ചെയ്തു. എം.സി.എച്ച്.

തിരുവനന്തപുരത്തെ ഐസൊലേഷൻ സൗകര്യം അവർ സന്ദർശിച്ചു.

03-03-2020 - ഇന്ത്യയിലെ വിവിധ സംസ്ഥാനങ്ങളിൽ പുതിയ

കേസുകൾ റിപ്പോർട്ട് ചെയ്യപ്പെടുന്നതിന്റെ പശ്ചാത്തലത്തിൽ ക്യാമ്പിനറ്റ് സെക്രട്ടറി ശ്രീ. രാജീവ് ദുബാ എല്ലാ സംസ്ഥാനങ്ങളുമായി വീഡിയോ കോൺഫറൻസ് നടത്തി. കേരള ആരോഗ്യ വകുപ്പിന്റെ പ്രവർത്തനങ്ങളെ അഭിനന്ദിച്ച അദ്ദേഹം പ്രിൻസിപ്പൽ സെക്രട്ടറിയോട് ഒരു ലഘു അവതരണം ആവശ്യപ്പെട്ടു. കേരളം വികസിപ്പിച്ച എസ്.ഒ.പി.-കളെ പിന്തുടരാൻ എല്ലാ സംസ്ഥാനങ്ങളോടും അദ്ദേഹം ആവശ്യപ്പെട്ടു. Training and Capacity building കേരളം മറ്റ് സംസ്ഥാനങ്ങൾക്ക് പിന്തുണ നൽകാനും തീരുമാനിച്ചു.

06-03-2020

തലങ്കാനയിൽ നിന്നുള്ള 12 അംഗ ഉന്നത ടീം ഇവിടെ ഏറ്റെടുക്കുന്ന കോറോണ പ്രതിരോധ പ്രവർത്തനങ്ങളെക്കുറിച്ച് അറിയാൻ കേരളം സന്ദർശിച്ചു. ആരോഗ്യ വകുപ്പുമന്ത്രിയെയും പ്രിൻസിപ്പൽ സെക്രട്ടറിയെയും അവർ സന്ദർശിച്ചു. തുടർന്ന് നിയന്ത്രണ പ്രവർത്തനങ്ങളിൽ ഏർപ്പെട്ട വിവിധ ടീമുകളുമായി കൂടിക്കാഴ്ച നടത്തി. ഇവിടെ നടത്തിയ പ്രവർത്തനങ്ങൾ ഒരു ഹ്രസ്വ അവതരണം നടത്തി. സംഘം പിന്നീട് തിരുവനന്തപുരത്തെ ഐസൊലേഷൻ കേന്ദ്രങ്ങൾ സന്ദർശിച്ചു.

12-03-2020

118 ലോക രാജ്യങ്ങളിൽ കോവിഡ്-19 രോഗം പടർന്നുപിടിക്കുന്നതിനാൽ ലോകാരോഗ്യ സംഘടന കോവിഡ്-19 രോഗത്തെ മഹാമാരിയായി പ്രഖ്യാപിച്ചിരിക്കുന്നു. ഈ സാഹചര്യത്തിൽ രോഗബാധയ്ക്കെതിരെ ജാഗ്രതയും നിരീക്ഷണവും ശക്തിപ്പെടുത്തി. സംസ്ഥാനത്തെ വിവിധ ജില്ലകളിലായി 4180 പേർ നിരീക്ഷണത്തിലാണ്.

ഇവരിൽ 3910 പേർ വീടുകളിലും 270 പേർ ആശുപത്രികളിലും നിരീക്ഷണത്തിലാണ്. സംശയാസ്പദമായവരുടെ 1377 സാമ്പിളുകൾ പരിശോധനയ്ക്ക് അയച്ചിട്ടുണ്ട്. ഇതിൽ 953 സാമ്പിളുകളുടെ പരിശോധനാഫലം നെഗറ്റീവാണ്. തിരുവനന്തപുരം, കോഴിക്കോട് മെഡിക്കൽ കോളേജുകളിൽ സാമ്പിൾ പരിശോധന ആരംഭിച്ചിട്ടുണ്ട്.

കേന്ദ്ര സർക്കാർ സ്ഥാപനങ്ങൾക്കും ഓഫീസുകൾക്കും സംസ്ഥാന തലത്തിൽ തന്നെ വേഗത്തിൽ തീരുമാനങ്ങളെടുക്കുവാനുള്ള അധികാരം നൽകുവാനായി ചീഫ് സെക്രട്ടറി കേന്ദ്ര കാബിനറ്റ് സെക്രട്ടറിയോട് ദേശീയ തലത്തിൽ നടന്ന വീഡിയോ കോൺഫറൻസിൽ അഭ്യർത്ഥിച്ചു. ടെസ്റ്റിംഗ് ലാബുകളുടെ എണ്ണം വർദ്ധിപ്പിക്കാനും കൂവൈറ്റും സൗദി അറേബ്യയും പ്രവേശനത്തിനായി കൊറോണ സർട്ടിഫിക്കറ്റ് നിഷ്കർഷിക്കുന്നതുമായി ബന്ധപ്പെട്ട് മാർഗ്ഗനിർദ്ദേശങ്ങൾ പുറപ്പെടുവിക്കുവാനും അഭ്യർത്ഥിച്ചു.

- മാർച്ച് 7-ന് ഇറ്റലിയിൽനിന്ന് കേരളത്തിലേക്ക് മടങ്ങിയെത്തിയ

പത്തനംതിട്ട ജില്ലയിലെ 3 പേർക്കും അവരുമായി സമ്പർക്കം പുലർത്തിയ 2 പേർക്കും കണ്ണൂർ സ്വദേശിയായ 3 വയസ്സുള്ള കുട്ടിക്കും കോവിഡ്-19 രോഗബാധ സ്ഥിരീകരിച്ചു.

- മാർച്ച് 10-ന് 8 പേർക്കുകൂടി രോഗം സ്ഥിരീകരിച്ചു. ഇവരിൽ 4 പേർ പത്തനംതിട്ട ജില്ലയിലും 2 പേർ കോട്ടയം ജില്ലയിലും 2 പേർ (മൂന്ന് വയസ്സുള്ള കുട്ടിയുടെ മാതാപിതാക്കൾ) എറണാകുളം ജില്ലയിലും ആണ്.
- മാർച്ച് 11-ന് സംസ്ഥാനത്ത് 2 പേർക്കും കൂടി രോഗം സ്ഥിരീകരിച്ചു. ഇവർ തൃശ്ശൂർ, കണ്ണൂർ എന്നീ ജില്ലകാരാണ്. തിരുവനന്തപുരം ജില്ലയിലെ രോഗിയുടെ ഒരു സ്ഥിരീകരണ റിപ്പോർട്ട് കൂടി വരാനുണ്ട്.

12-03-2020-ലെ സാമ്പിൾ വിശദാംശങ്ങൾ

അയച്ച ആകെ സാമ്പിളുകൾ : 1377

ലഭിച്ച ആകെ ഫലങ്ങൾ : 970

മൊത്തം പോസിറ്റീവ് കേസുകൾ: 17

മൊത്തം നെഗറ്റീവ് കേസുകൾ : 953

ഫലം കാത്തിരിക്കുന്നു : 407

ആരോഗ്യ വകുപ്പിലെയും മറ്റ് ലൈൻ വകുപ്പുകളിലെയും

പരിശീലനത്തിനായി 61 പരിശീലന വീഡിയോകൾ ഇതുവരെ

തയ്യാറാക്കിയിട്ടുണ്ട്. ആരോഗ്യ സേവന ഡയറക്ടറേറ്റിന്റെ

<https://www.youtube.com/c/keralahealthonlinetraining> “ കേരള

ആരോഗ്യ ഓൺലൈൻ പരിശീലനം” യൂട്യൂബ് ചാനൽ വഴി വീഡിയോകൾ

പ്രചരിപ്പിച്ചു. സംശയിക്കപ്പെടുന്നവരുടെ കുടുംബങ്ങൾക്ക് മനഃശാസ്ത്രപരമായ

പിന്തുണ നൽകുന്നതിനായി 143 പേരെ സംസ്ഥാനത്തുടനീളം വിന്യസിച്ചിട്ടുണ്ട്.

5287 ടെലി കൗൺസിലിംഗ് സേവനങ്ങൾ ഇന്നുവരെ നൽകി.

5 പേർക്ക് രോഗം സ്ഥിരീകരിച്ചതിനെ തുടർന്ന്
പത്തനംതിട്ട ജില്ലയിലെ പ്രവർത്തനങ്ങൾ

സൂപ്രണ്ടുമാർ, ആർ.എം.ഒ.-കൾ, സ്വകാര്യ ആശുപത്രികൾ, മെഡിക്കൽ

കോളേജുകൾ എന്നിവരുടെ ആർ.ആർ.ടി. യോഗം നടത്തി.

നിരീക്ഷണ അണുബാധ നിയന്ത്രണത്തെക്കുറിച്ചും പി.പി.ഇ.-യെക്കുറിച്ചും

പരിശീലനം ഐസൊലേഷൻ സംവിധാനമുള്ള ആശുപത്രിയിലെ ജീവനക്കാർക്ക് നൽകി.

നിരീക്ഷണത്തിനായി മാനവ വിഭവശേഷി വർദ്ധിപ്പിച്ചു. (കമ്മ്യൂണിറ്റി മെഡിസിൻ പി.ജി.കളും ഫാക്കൽറ്റികളും)

ഇതുവരെ കണ്ടെത്തിയ കോൺടാക്റ്റുകളുടെ വിശദാംശങ്ങൾ

Date	പ്രാഥമിക കോൺടാക്റ്റ്	ദ്വിതീയ കോൺടാക്റ്റ്	ഉയർന്ന അപകട സാധ്യത	കുറഞ്ഞ അപകട സാധ്യത	രോഗ ലക്ഷണമുള്ളവർ
08-03-2020	150	164	58	92	1
09-03-2020	120	285	37	83	5
10-03-2020	31	136	21	10	1
11-03-2020	13	34	13		6
ആകെ	314	619	129	185	8

3 വയസ്സുള്ള കുട്ടിക്ക് രോഗബാധ സ്ഥിരീകരിച്ചതിനെ തുടർന്ന് എറണാകുളം ജില്ലയിലെ പ്രവർത്തനങ്ങൾ

കുട്ടിയുടെ അമ്മയെയും കുഞ്ഞിനെയും ആശുപത്രിയിൽ അഡ്മിറ്റ് ചെയ്യുകയും സാമ്പിൾ പരിശോധനയ്ക്ക് അയയ്ക്കുകയും ചെയ്തു.

കുഞ്ഞിന്റെ രണ്ടാമത്തെ സാമ്പിളും പരിശോധനയ്ക്കയച്ചു.

ഇവരുമായി സമ്പർക്കമുണ്ടായിരുന്ന 101 പേരെ തിരിച്ചറിഞ്ഞിട്ടുണ്ട്.

അനുബന്ധം III

1. ശ്രീ. ബി.ഡി. ദേവസ്സിയുടെ ശ്രദ്ധക്ഷണിക്കലിന് ബഹുമാനപ്പെട്ട വനവും മൃഗസംരക്ഷണവും ക്ഷീരവികസനവും മൃഗശാലകളും വകുപ്പുമന്ത്രി നൽകിയ മറുപടി.

തൃശ്ശൂർ ജില്ലയിലെ വാഴച്ചാൽ, ചാലക്കുടി, തൃശ്ശൂർ എന്നീ വനമേഖലകളിലെ ആദിവാസി ജനവാസ കേന്ദ്രങ്ങളിലും വിനോദസഞ്ചാര മേഖലകളിലും വന്യജീവി ശല്യം കുറയ്ക്കാൻ താഴെപ്പറയുന്ന നടപടികൾ സ്വീകരിച്ചിട്ടുണ്ട്.

തൃശ്ശൂർ വനമേഖലകളിൽ കാട്ടാനകളെ പ്രതിരോധിക്കുന്നതിനായി 22.475 കി.മീ. സോളാർ ഫെൻസിംഗ് നിർമ്മിച്ചിട്ടുണ്ട്. കൂടാതെ കാട്ടാനശല്യം കൂടുതലുള്ള സ്ഥലങ്ങളിൽ 10 വാച്ചർമാരെയും നിയോഗിച്ചിട്ടുണ്ട്.

വാഴച്ചാൽ വനമേഖലകളിൽ വന്യമൃഗശല്യം പ്രതിരോധിക്കുന്നതിനായി കോളനികൾക്ക് ചുറ്റും സോളാർ ഫെൻസിംഗ് പൂർത്തീകരിച്ചിട്ടുണ്ട്. ആയവ വനസംരക്ഷണ സമിതികൾ മുഖേന അറ്റകുറ്റപ്പണികൾ നടത്തുന്നതിന് അടങ്കലുകൾ അനുവദിച്ച് സംരക്ഷണം നടത്തിവരുന്നു. കൂടാതെ 2019-20 സാമ്പത്തിക വർഷത്തിൽ കൊല്ലത്തിരുമേട് റെയ്ഞ്ചിലെ വാച്ചർമാരും ആദിവാസി വികസന സമിതി വഴി വാച്ചർമാരും കാടാർ കോളനിക്കുചുറ്റും 680 മീറ്റർ സോളാർ ഫെൻസിംഗിന്റെ അറ്റകുറ്റപ്പണികൾ, വാച്ചർമാരും മലയൻ കോളനിക്കുചുറ്റും 858 മീറ്റർ

സോളാർ ഫെൻസിംഗിന്റെ അറ്റകുറ്റപ്പണികൾ, ഷോളയാർ റെയ്ഞ്ചിലെ പെരുമ്പറ ആദിവാസി വികസന സമിതി വഴി മലക്കുപ്പാറ ട്രൈബൽ കോളനിക്കുചുറ്റും 1.5 കി.മീറ്റർ സോളാർ ഫെൻസിംഗിന്റെ അറ്റകുറ്റപ്പണികൾ, തവളക്കുഴിപ്പാറ ആദിവാസി വികസന സമിതി വഴി തവളക്കുഴിപ്പാറ ട്രൈബൽ കോളനിക്കുചുറ്റും 1.7 കി.മീറ്റർ സോളാർ ഫെൻസിംഗിന്റെ അറ്റകുറ്റപ്പണികൾ എന്നീ പ്രവൃത്തികൾ പൂർത്തീകരണ ഘട്ടത്തിലാണ്.

മൃഗങ്ങൾക്ക് കുടിവെള്ളം കാട്ടിൽത്തന്നെ ലഭ്യമാക്കുന്നതിനുവേണ്ടി നടപ്പു സാമ്പത്തിക വർഷം പുതിയതായി 10 കുളങ്ങൾ നിർമ്മിക്കുകയും 23 കുളങ്ങൾ ഡീസിൾറ്റിംഗ് നടത്തുകയും ചെയ്തിട്ടുണ്ട്. ചെക്ക് ഡാമുകളിൽ മണലും എക്കലും വാരി ജലസമ്പുഷ്ടമാക്കിയിട്ടുണ്ട്. മൃഗങ്ങളുടെ തീറ്റലഭ്യത വർദ്ധിപ്പിക്കുന്നതിനുവേണ്ടി വനാന്തർഭാഗങ്ങളിൽ ഫലവൃക്ഷ തൈകൾ വച്ചു പിടിപ്പിച്ചിട്ടുണ്ട്.

ചാലക്കുടി മനമേഖലകളിൽ ജലസ്രോതസ്സുകളുടെ അഭാവംമൂലം വന്യമൃഗങ്ങൾ നാട്ടിലേക്കിറങ്ങുന്നത് തടയുവാനായി വനത്തിനുള്ളിൽ ജലം ലഭ്യമാക്കുന്നതിന്റെ ഭാഗമായി 8 ചെക്ക് ഡാമുകളും 20 കുളങ്ങളും നിർമ്മിച്ചിട്ടുണ്ട്. വന്യമൃഗങ്ങളുടെ ആക്രമണം തടയുന്നതിന്റെ ഭാഗമായി 1.27 കി.മീറ്റർ ട്രൈബ് നിർമ്മിക്കുകയും 67.05 കി.മീറ്റർ സോളാർ ഫെൻസിംഗ് സ്ഥാപിക്കുകയും ചെയ്തിട്ടുണ്ട്. കൂടാതെ 29 കി.മീറ്റർ

സോളാർ ഫെൻസിംഗ് സ്ഥാപിക്കുന്നതിനുള്ള നടപടികൾ സ്വീകരിച്ചുവരുന്നു. വന്യമൃഗങ്ങളുടെ ആക്രമണം തടയുന്നതിന്റെ ഭാഗമായി ആനയെ ഓടിക്കുന്നതിന് വാച്ചർമാരെ നിയമിച്ചിട്ടുണ്ട്. കൂടാതെ മൊബൈൽ ടീമും ഇതിനായി പ്രവർത്തിച്ചുവരുന്നു. കാടിനുള്ളിൽ വന്യമൃഗങ്ങൾക്ക് ഭക്ഷ്യലഭ്യത ഉറപ്പ് വരുത്തുന്നതിനുവേണ്ടി വനാന്തര ഭാഗങ്ങളിൽ ഫലവൃക്ഷ തൈകൾ വച്ചുപിടിപ്പിക്കുന്നതിനും ജലലഭ്യത ഉറപ്പുവരുത്തുന്നതിനും കൂടുതൽ ചെക്ക് ഡാമുകൾ നിർമ്മിക്കുന്നതിനും കുളം കുഴിക്കുന്നതിനും നടപടികൾ സ്വീകരിച്ചുവരുന്നു.

വെള്ളിക്കുളങ്ങൾ റെയ്ഞ്ചിന് കീഴിൽ ജനജാഗ്രത സമിതികൾ യോഗം ചേർന്ന് ആവശ്യമായ നടപടികൾ സ്വീകരിക്കുന്നുണ്ട്. വിസ്താ ക്ലിയറൻസ് കൂടാതെ 23 കി.മീറ്റർ നീളത്തിൽ പുതിയ സോളാർ ഫെൻസിംഗ് നിർമ്മിക്കുന്നതിനുള്ള നടപടികൾ നടന്നുവരുന്നു. 01-03-2020-ൽ ബഹുമാനപ്പെട്ട ചാലക്കുടി എം.എൽ.എ.-യും മറ്റ് ജനപ്രതിനിധികളും നാട്ടുകാരുമായി കൂടിയ യോഗ തീരുമാനം അനുസരിച്ച് വയലത്ര മുതൽ ചൂളക്കടവ് വരെ 10 കി.മീറ്റർ നീളത്തിലുള്ള സോളാർ പവർ ഫെൻസിംഗിന്റെ അറ്റകുറ്റപ്പണികൾ നടത്തിവരുന്നു.

2. ശ്രീ. ഷാഫി പറമ്പിലിന്റെ ശ്രദ്ധക്ഷണിക്കലിന് ബഹുമാനപ്പെട്ട ഗതാഗത വകുപ്പുമന്ത്രി നൽകിയ മറുപടി

കെ.എസ്.ആർ.ടി.സി.-യിലെ എല്ലാ ഡ്രൈവർമാർക്കും അപകടരഹിത ഡ്രൈവിംഗിനുള്ള പരിശീലനവും തുടർ പരിശീലനവും നൽകുന്നുണ്ട്. എന്നിരുന്നാലും വർദ്ധിച്ചുവരുന്ന അപകടങ്ങൾ കണക്കിലെടുത്ത് എല്ലാ ഡ്രൈവർമാർക്കും കെ.എസ്.ആർ.ടി.സി.-യുടെ സ്റ്റാഫ് ട്രെയിനിംഗ് സെന്ററിൽ വച്ച് കൂടുതൽ പരിശീലനം നൽകാൻ തീരുമാനിച്ചിട്ടുണ്ട്. കൂടാതെ അപകടരഹിതമായ ഡ്രൈവിംഗ് ശീലിക്കുന്നതിനായി ഡ്രൈവർ വിഭാഗം ജീവനക്കാർക്ക് കൃത്യമായ കറക്ടീവ് ട്രെയിനിംഗ് നൽകുന്നതിനുള്ള നടപടികൾ സ്വീകരിച്ചിട്ടുണ്ട്. ആയത് കൂടുതൽ കാര്യക്ഷമമായി എല്ലാ മേഖലകളിലും നടപ്പിലാക്കുന്നതിനുള്ള നടപടികൾ സ്വീകരിച്ചിട്ടുണ്ട്. നിലവിൽ ഡ്രൈവർ, കണ്ടക്ടർ വിഭാഗം ജീവനക്കാരുടെ ഡ്യൂട്ടി സമയം പരിഷ്കരിച്ച് മോട്ടോർ ട്രാൻസ്പോർട്ട് വർക്കേഴ്സ് ആക്ട് അനുസരിച്ചുള്ള സമയക്രമം നിശ്ചയിച്ച് നൽകിയിട്ടുണ്ട്. ദീർഘദൂര സർവ്വീസുകളിൽ ക്രൂ ചെയ്ഞ്ച് സംവിധാനം നടപ്പിലാക്കുന്നതിന് നടപടി സ്വീകരിച്ചിട്ടുണ്ട്. 1961-ലെ മോട്ടോർ ട്രാൻസ്പോർട്ട് വർക്കേഴ്സ് ആക്ട് പ്രകാരമാണ് കെ.എസ്.ആർ.ടി.സി. ഡ്രൈവർമാർക്ക് ഡ്യൂട്ടി ക്രമീകരിച്ച് നൽകിയിട്ടുള്ളത്. ഇപ്രകാരം ഡ്യൂട്ടികൾ പരിഷ്കരിച്ച്,

ജീവനക്കാർക്ക് മതിയായ വിശ്രമം ലഭിക്കുന്ന രീതിയിൽ ക്രമീകരിച്ചിട്ടുണ്ട്.

അപകടരഹിതമായ ഡ്രൈവിംഗ് ഉറപ്പുവരുത്തുന്നതിനായി ദീർഘദൂര സർവ്വീസുകളിൽ ഓപ്പറേറ്റിംഗ് വിഭാഗം ജീവനക്കാർക്ക് വിശ്രമിക്കുന്നതിനുള്ള വിശ്രമകേന്ദ്രങ്ങൾ പ്രധാന യൂണിറ്റുകൾ ആയ തിരുവനന്തപുരം സെൻട്രൽ, എറണാകുളം, തൃശ്ശൂർ, പാലക്കാട്, കോഴിക്കോട്, സുൽത്താൻബത്തേരി എന്നിവിടങ്ങളിൽ ഒരുക്കി നൽകുന്നതിന് ആവശ്യമായ ക്രമീകരണങ്ങൾ ഏർപ്പെടുത്തി വരുന്നു. ദീർഘദൂര/അന്തർസംസ്ഥാന സർവ്വീസുകളിൽ ഡ്രൈവർ വിഭാഗം ജീവനക്കാർക്ക് മതിയായ വിശ്രമം ഉറപ്പുവരുത്തുന്നതിനുള്ള നടപടികളുടെ ഭാഗമായി രാത്രികാലത്ത് ദീർഘദൂര സർവ്വീസുകളിൽ ഡ്രൈവർ ചെയ്ഞ്ച് സംവിധാനം ഉടൻ നടപ്പിലാക്കുന്നതാണ്. കാലപ്പഴക്കം ചെന്ന ബസ്സുകൾ നിരത്തിൽ നിന്നും ഒഴിവാക്കി ഘട്ടംഘട്ടമായി പുതിയ വാഹനങ്ങൾ നിരത്തിൽ ഇറക്കുന്നതിനുള്ള നടപടികളും സ്വീകരിച്ചുവരുന്നു.

2014-ലെ കേരള സംസ്ഥാന റോഡ് ട്രാൻസ്പോർട്ട് കോർപ്പറേഷൻ (യാത്രക്കാർക്കുള്ള വ്യക്തിഗത അപകട സമൂഹ ഇൻഷുറൻസ്, യാത്രക്കാർക്കുള്ള മെച്ചപ്പെട്ട സൗകര്യങ്ങൾ, ജീവനക്കാരുടെ സാമൂഹ്യസുരക്ഷ, യാത്രാ ടിക്കറ്റിന്മേലുള്ള സെസ്സ്) നിയമപ്രകാരം 2019-20 കാലയളവിൽ ന്യൂ ഇന്ത്യാ അഷ്വറൻസ്

കമ്പനിയുമായി കെ.എസ്.ആർ.ടി.സി. കരാറിൽ ഏർപ്പെട്ടിട്ടുണ്ട്. ഏതെങ്കിലും കാരണവശാൽ കെ.എസ്.ആർ.ടി.സി. ബസ് അപകടത്തിൽപ്പെടുകയാണെങ്കിൽ അപകടത്തിൽ മരണമടയുന്ന ജീവനക്കാരുടെയും യാത്രക്കാരുടെയും ആശ്രിതർക്ക് ടി ഇൻഷുറൻസ് പദ്ധതി പ്രകാരം 10 ലക്ഷം രൂപ ലഭിക്കുന്നതിന് അർഹതയുണ്ട്. അപകടത്തിൽ പരിക്കേൽക്കുന്നവർക്കും പ്രസ്തുത ഇൻഷുറൻസ് പ്രകാരം ഒരു നിശ്ചിത തുക നഷ്ടപരിഹാരമായി ലഭിക്കുന്നതാണ്.

കെ.എസ്.ആർ.ടി.സി. പുറത്തിറങ്ങുന്ന എല്ലാ ബസ്സുകൾക്കും ഇൻഷുറൻസ് പരിരക്ഷ ഉറപ്പുവരുത്തുന്നുണ്ട്. കോർപ്പറേഷൻ വക 6105 ബസ്സുകൾക്ക് ഇൻഷുറൻസ് പരിരക്ഷയുണ്ട്. അപ്രകാരം ഇൻഷുറൻസ് പ്രീമിയം തുക മുടക്കം കൂടാതെ അടച്ചുവരുന്നുണ്ട്. അപകടത്തിൽപ്പെടുന്ന ബസ്സുകളിലെ അർഹരായ യാത്രക്കാർക്കും ജീവനക്കാർക്കും ഇതുമൂലം MACT മുഖാന്തിരം നഷ്ടപരിഹാരവും ലഭിക്കുന്നതാണ്.

കെ.എസ്.ആർ.ടി.സി.-യിലെ സ്ഥിരം ജീവനക്കാർക്ക് കേരള സർക്കാരിന്റെ Group Personal Accident Insurance സ്കീമിലൂടെ 10 ലക്ഷം രൂപ മരണപ്പെട്ട ജീവനക്കാരുടെ ആശ്രിതർക്ക് ലഭിക്കുന്നതാണ്. SBI ജനറൽ ഇൻഷുറൻസ് സ്കീമിലും അംഗങ്ങളായിട്ടുള്ള ജീവനക്കാരുടെ ആശ്രിതർക്ക് ഈ ഇൻഷുറൻസ്

സ്കീമിന്റെ ക്ലെയിം തുകയായ 10 ലക്ഷം രൂപയും ലഭിക്കുന്നതാണ്.

കെ.എസ്.ആർ.ടി. ബസ് യാത്രാ സുരക്ഷ ഉറപ്പാക്കുന്നതിന്റെ ഭാഗമായി താഴെപ്പറയുന്ന കാര്യങ്ങൾ ചെയ്തിട്ടുണ്ട്:

1. മോട്ടോർ വാഹന നിയമത്തിൽ നിഷ്കർഷിച്ചിട്ടുള്ള എല്ലാ മാനദണ്ഡങ്ങളും പാലിച്ച് സർട്ടിഫിക്കറ്റ് ഓഫ് ഫിറ്റ്നസ് കരസ്ഥമാക്കിയ ബസുകളാണ് കോർപ്പറേഷൻ സർവ്വീസിനായി ഉപയോഗിക്കുന്നത്.
2. നിർമ്മാതാക്കൾ നിഷ്കർഷിച്ചിട്ടുള്ള പ്രകാരമുള്ള എല്ലാ അറ്റകുറ്റപ്പണികളും യഥാസമയം പൂർത്തീകരിച്ചാണ് ബസുകൾ സർവ്വീസിന് നൽകുന്നത്.
3. 2014 ഒക്ടോബർ മുതൽ കെ.എസ്.ആർ.ടി.സി. നിരത്തിലിറക്കിയ എല്ലാ ബസുകളിലും ഡ്രൈവർ നിയന്ത്രിതമായ ന്യൂമാറ്റിക് ഡോറുകളാണ് ഘടിപ്പിച്ചിട്ടുള്ളത്.
4. എല്ലാ ബസുകളിലും സ്പീഡ് ഗവർണർ ഘടിപ്പിക്കുന്നതിനും കൂടുതൽ ഫലപ്രദമാക്കുന്നതിനും നടപടി സ്വീകരിച്ചിട്ടുണ്ട്.
5. ബസുകളിൽ വെഹിക്കിൾ ലൊക്കേഷൻ ട്രാക്കിംഗ് സംവിധാനം ഘടിപ്പിക്കുന്നതിനുള്ള അന്തിമ തീയതി നിശ്ചയിച്ച് വിജ്ഞാപനം പുറപ്പെടുവിച്ചിട്ടുണ്ട്.

6. 2020 ഡിസംബർ മാസം വരെ നിയമപരമായി ഏഴ് വർഷക്കാലം കാലപരിധി പൂർത്തീകരിക്കുന്ന എല്ലാ സൂപ്പർ ക്ലാസ് ബസുകളും മാറ്റി പുതിയത് ആക്കുന്നതിന്റെ ഭാഗമായി 410 പുതിയ ബസുകൾ വാങ്ങുന്നതിന്റെ നടപടികൾ പുരോഗതിയിലാണ്.
7. ഡ്രൈവിംഗ് സമയത്ത് ഡ്രൈവർ ഉറങ്ങുന്നതുമൂലവും മറ്റും ഉണ്ടാകുന്ന അപകടങ്ങൾ കുറയ്ക്കുന്നതിന് സഹായിക്കുന്നതിനുവേണ്ടി രൂപകൽപ്പന ചെയ്തിട്ടുള്ള നൂതന സാങ്കേതിക സംവിധാനമായ 'Collision Warning System and driver behavior monitoring system'-ത്തിന്റെ പ്രായോഗികക്ഷമത വിശകലനം ചെയ്യുന്നതിനായി ഈ സംവിധാനം പരീക്ഷണാടിസ്ഥാനത്തിൽ ഏതാനും കെ.എസ്.ആർ.ടി.സി. ബസുകൾക്ക് ഘടിപ്പിക്കുന്നതിന് നടപടി സ്വീകരിച്ചുവരുന്നു. ഇത്തരത്തിലുള്ള നവീന സംവിധാനങ്ങളുടെ സാധ്യതയും ആരായുന്നുണ്ട്.
8. 20-02-2020-ൽ തമിഴ്നാട്ടിലെ അവിനാശിയിൽ ഉണ്ടായ അപകടത്തിൽ കെ.എസ്.ആർ.ടി.സി. ബസിലെ യാത്രക്കാരും ജീവനക്കാരും ഉൾപ്പെടെ 19 പേർ മരിക്കാനിടയായ സാഹചര്യം കണക്കിലെടുത്ത് ഇത്തരം അപകടങ്ങൾ ആവർത്തിക്കാതിരിക്കാനുള്ള സുരക്ഷാ നടപടികൾ

സംബന്ധിച്ച് പഠിച്ച് റിപ്പോർട്ട് സമർപ്പിക്കുന്നതിനായി ലേബർ കമ്മീഷണർ, റോഡ് സുരക്ഷാ കമ്മീഷണർ, ഗതാഗത കമ്മീഷണർ എന്നിവരെ ഉൾപ്പെടുത്തി ഒരു കമ്മിറ്റി രൂപീകരിക്കാൻ തീരുമാനമായിട്ടുണ്ട്.

9. മിനൽ പണിമുടക്ക് പോലുള്ള സമരപരിപാടികൾ സർക്കാർ അംഗീകരിക്കുന്നില്ല. അത്തരം സമരങ്ങളിലൂടെ പൊതുജനങ്ങളെയും യാത്രക്കാരെയും ബുദ്ധിമുട്ടിലാക്കുന്ന സംഭവങ്ങൾ ഉണ്ടാകാതിരിക്കാൻ നടപടികൾ സ്വീകരിച്ചുവരുന്നുണ്ട്.

സബ്മിഷൻ

1. ശ്രീ. കോവൂർ കുഞ്ഞുമോൻ, എം.എൽ.എ.-യുടെ സബ്മിഷൻ ബഹുമാനപ്പെട്ട മുഖ്യമന്ത്രി നൽകിയ മറുപടി

വിജിലൻസ് & ആന്റി കറപ്ഷൻ ബ്യൂറോയിലെ വിവിധ ഓഫീസുകളിലായി 170-ലധികം വാഹനങ്ങളുണ്ട്. പ്രസ്തുത വാഹനങ്ങളുടെ ഉപയോഗക്ഷമതാ പരിശോധനകളും അറ്റകുറ്റപ്പണികളും കൃത്യമായ ഇടവേളകളിൽ ആവശ്യമാണ്. അതോടൊപ്പം വാഹനങ്ങളുടെ ഇന്ധനച്ചെലവും അനാവശ്യ ഉപയോഗവും നിയന്ത്രിക്കുന്നതിനും അവയുടെ വിതരണവും കണ്ടും

ചെയ്യലും യഥാസമയം നടപ്പാക്കുന്നതിനും മേൽനോട്ടം ആവശ്യമാണ് എന്നത് വസ്തുതയാണ്. ഇക്കാര്യം പരിശോധനയ്ക്ക് വിധേയമാക്കുന്നതാണ്.

2. ശ്രീ. കെ. ആൻസലൻ, എം.എൽ.എ.-യുടെ സബ്മിഷൻ ബഹുമാനപ്പെട്ട ജലവിഭവ വകുപ്പുമന്ത്രി നൽകിയ മറുപടി

തിരുവനന്തപുരം ജില്ലയിലെ അതിർത്തി മണ്ഡലമായ നെയ്യാറ്റിൻകരയിൽ ഉൾപ്പെട്ട കൊല്ലങ്കോടിന് സമീപം തമിഴ്നാട് സംസ്ഥാനത്തിൽ ഉൾപ്പെട്ട നിരോടി കടൽപ്പുറത്ത് തമിഴ്നാട് സർക്കാർ പുലിമുട്ട് സ്ഥാപിക്കുന്നതിനുള്ള നടപടിക്രമങ്ങൾ സ്വീകരിച്ചതായി മനസ്സിലാക്കാൻ കഴിഞ്ഞിട്ടുണ്ട്. പുലിമുട്ടുകളുടെ നിർമ്മാണമൂലം പൊഴിയൂർ, കൊല്ലങ്കോട് ഉൾപ്പെട്ട കേരള തീരത്ത് കരയിലേക്ക് കയറുന്നതിനുള്ള സാധ്യത വളരെയേറെയാണ്.

പടിഞ്ഞാറൻ തീരത്ത് പുലിമുട്ടുകൾ നിർമ്മിക്കുമ്പോൾ സാധാരണഗതിയിൽ ഇതിന്റെ തെക്ക് ഭാഗത്ത് മണൽ അടിഞ്ഞു കരയാകുവാനും വടക്കുഭാഗത്ത് കടൽ കരയെടുക്കുന്നതിനുമുള്ള സാധ്യത വളരെ കൂടുതലാണ്. പുലിമുട്ട് നിർമ്മാണത്തിന്റെ വിശദമായ വിവരങ്ങൾ ലഭിച്ചാൽ മാത്രമേ വടക്ക് ഭാഗത്ത് ഇതുവുമുള്ള ആഘാതം കൂടുതൽ മനസ്സിലാക്കുവാൻ

സാധിക്കുകയുള്ളൂ. ഇതുമായി ബന്ധപ്പെട്ട് വിശദമായ പഠനം നടത്തി ആയതിന്റെ അടിസ്ഥാനത്തിൽ മാത്രമേ തുടർനടപടികൾ സ്വീകരിക്കാൻ സാധിക്കുകയുള്ളൂ.

ഇത്തരത്തിലുള്ള നിർമ്മാണം സൃഷ്ടിക്കുന്ന ആഘാതത്തെപ്പറ്റി പഠിക്കുന്നതിന് NCESS (National Centre of Earth Science Studies) തിരുവനന്തപുരത്തെ ചുമതലപ്പെടുത്തുന്നതിനുള്ള നടപടി സ്വീകരിച്ചുവരുന്നു.

3. ശ്രീ. കെ. വി. അബ്ദുൾ ഖാദർ, എം.എൽ.എ.-യുടെ സബ്മിഷൻ ബഹുമാനപ്പെട്ട ഗതാഗത വകുപ്പുമന്ത്രി നൽകിയ മറുപടി

തൃപ്രയാർ സബ് ആർ. ടി. ഓഫീസിലെ അസിസ്റ്റന്റ് മോട്ടോർ വെഹിക്കിൾ ഇൻസ്പെക്ടർ നാടക സമിതിയുടെ വാഹനത്തിന് പിഴ ചുമത്തിയതായ പ്രശ്നം സംബന്ധിച്ചാണ് ബഹുമാനപ്പെട്ട അംഗം ശ്രീ. കെ. വി. അബ്ദുൾ ഖാദർ ഈ സബ്മിഷൻ അവതരിപ്പിച്ചിട്ടുള്ളത്.

തൃപ്രയാർ അസിസ്റ്റന്റ് മോട്ടോർ വെഹിക്കിൾ ഇൻസ്പെക്ടർ ആയ ശ്രീമതി ഷീബ സി.സി. പരിശോധിച്ച കോൺട്രാക്ട് കാര്യേജ് വാഹനത്തിന്റെ (KL-42-G 18) ഉടമ, ശ്രീമതി വൈഷ്ണു ഷാജി ആണ്. ഈ വാഹനം നാടക കമ്പനി അവരുടെ പരിപാടിക്ക് പോകുന്നതിനായി ബുക്ക് ചെയ്തതാണെന്ന്

അന്വേഷണത്തിൽ മനസ്സിലായി. പരിശോധന പ്രകാരം ഡ്രൈവർ യൂണിഫോം ധരിച്ചിട്ടില്ല എന്ന കുറ്റത്തിനാണ് 500/- രൂപ പിഴയായി ഈടാക്കിയിട്ടുള്ളത്.

പരിശോധന ഉദ്യോഗസ്ഥ പരസ്യ ബോർഡിന്റെ വലിപ്പം 24000 ചതുരശ്ര സെന്റിമീറ്റർ എന്ന് രേഖപ്പെടുത്തി കേരള മോട്ടോർ വാഹന ചട്ടം 191 അനുസരിച്ച് ചെക്ക് റിപ്പോർട്ട് തയ്യാറാക്കി നൽകിയിട്ടുള്ളതാണ്. ഈ അളവായ 24000 ചതുരശ്ര സെന്റിമീറ്റർ എന്നത് സമൂഹമാധ്യമങ്ങളിലൂടെ 24000/- രൂപ പിഴ എന്ന് തെറ്റായി പ്രചരിക്കുകയാണുണ്ടായത്. എന്നാൽ ഇപ്രകാരം സോഷ്യൽ മീഡിയകളിലും വാർത്താ മാധ്യമങ്ങളിലും തെറ്റായ വാർത്ത പ്രചരിച്ചിട്ടും നിജഃസ്ഥിതി സംബന്ധിച്ച് ഉത്തരവാദിപ്പെട്ട ഉദ്യോഗസ്ഥർ സർക്കാരിനോ അല്ലെങ്കിൽ വാർത്താ മാധ്യമങ്ങൾക്കോ യാതൊരു വിവരവും യഥാസമയം ലഭ്യമാക്കുകയുണ്ടായില്ല. ഇത് ഉദ്യോഗസ്ഥരുടെ ഭാഗത്തുനിന്നുണ്ടായ ഗുരുതര വീഴ്ചയായി സർക്കാർ കരുതുകയും ബന്ധപ്പെട്ട എല്ലാ ഉദ്യോഗസ്ഥരോടും വിശദീകരണം ആവശ്യപ്പെടുകയും ചെയ്തിട്ടുണ്ട്. വിശദീകരണം തൃപ്തികരമല്ലാത്ത പക്ഷം അത്തരം ഉദ്യോഗസ്ഥർക്കെതിരെ ആവശ്യമായ വകുപ്പുതല അച്ചടക്ക നടപടികൾ സ്വീകരിക്കുന്നതാണ്.

ഈ സംഭവം ശ്രദ്ധയിൽപ്പെട്ടതിനെ തുടർന്ന് തൃശ്ശൂർ ഡെപ്യൂട്ടി ട്രാൻസ്പോർട്ട് കമ്മീഷണർക്ക് അന്വേഷണത്തിന് നിർദ്ദേശം നൽകിയിട്ടുള്ളതാണ്. 07-03-2020-ലെ ഡി.ടി.സി.-യുടെ അന്വേഷണ റിപ്പോർട്ട് പ്രകാരം വാഹനത്തിൽ പ്രദർശിപ്പിച്ചിരുന്ന ബോർഡുകൾ പരസ്യ ബോർഡുകൾ അല്ലെന്നും നാടക കമ്പനി എന്ന താൽക്കാലിക ബോർഡ് മാത്രമാണ് വച്ചിരിക്കുന്നത് എന്നും ബോധ്യപ്പെട്ടത് പ്രകാരം പിഴ ഒഴിവാക്കി ഈ ചെക്ക് റിപ്പോർട്ട് ശിക്ഷാ നടപടികൾ ഇല്ലാതെ തീർപ്പ് കൽപ്പിച്ചിട്ടുള്ളതാണ്.

കൂടാതെ വാഹനത്തിന് അനുയോജ്യമായതിലും വലിപ്പമുള്ള ബോർഡുകളാണ് സ്ഥാപിച്ചിരുന്നത് എന്നതിനാൽ ആയത് ഇളകി വീണ് അപകടം ഉണ്ടാകാതിരിക്കുവാനുള്ള നിർദ്ദേശവും കൂടി നൽകിയിട്ടുള്ളതാണ്.

നിജസ്ഥിതി സർക്കാരിനെയും പൊതുജനങ്ങളെയും യഥാസമയം അറിയിക്കുന്നതിൽ മോട്ടോർ വാഹന വകുപ്പിലെ ഉദ്യോഗസ്ഥർക്ക് വീഴ്ച സംഭവിച്ചതായി കണ്ടെത്തിയിട്ടുണ്ട്. ആയതിന്റെ അടിസ്ഥാനത്തിൽ വീഴ്ച വരുത്തിയ ഉദ്യോഗസ്ഥർക്കെതിരെ അച്ചടക്ക നടപടി സ്വീകരിക്കുന്നതിനുള്ള

നടപടിക്രമങ്ങൾ ആരംഭിച്ചിട്ടുണ്ട്.

4. ശ്രീ. സി. കൃഷ്ണൻ, എം.എൽ.എ.-യുടെ സബ്മിഷൻ ബഹുമാനപ്പെട്ട പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി നൽകിയ മറുപടി

പട്ടികജാതി വികസന വകുപ്പ് 2016-17-ലാണ് അംബേദ്കർ ഗ്രാമ വികസന പദ്ധതി ആരംഭിച്ചത്. ആ വർഷം 195 കോളനികളിൽ 21 കോളനികളിലെ പ്രവൃത്തി പൂർത്തിയായി. അതിൽ 13 കോളനികൾ ജില്ലാ നിർമ്മിതി കേന്ദ്രങ്ങളും 8 കോളനികൾ മറ്റ് ഏജൻസികളുമാണ് നിർവ്വഹിച്ചത്. ഇപ്പോൾ 56 സങ്കേതങ്ങളിലെ പ്രവൃത്തികൾ അവസാന ഘട്ടത്തിൽ എത്തിയിട്ടുണ്ട്. 2018-ലെ പ്രളയം ബാധിച്ച കോളനികളിലെ അടിസ്ഥാന സൗകര്യങ്ങൾ പുനഃസൃഷ്ടിക്കുന്നതിനുള്ള പദ്ധതിയിൽ 31 കോളനികളുടെ എസ്റ്റിമേറ്റിന് അംഗീകാരം നൽകി. അതിൽ 12 സ്ഥലങ്ങളിൽ പ്രവൃത്തിയാരംഭിച്ചു. ഈ വർഷം 86 കോളനികളെ പദ്ധതിയിലേക്ക് എം.എൽ.എ.-മാർ ശുപാർശ ചെയ്തിട്ടുണ്ട്. അവയുടെ എസ്റ്റിമേറ്റ് തയ്യാറാക്കൽ പുരോഗമിക്കുകയാണ്.

പട്ടികവർഗ്ഗ വികസന വകുപ്പ് 2017-18-ൽ 94 സങ്കേതങ്ങളെ

അംബേദ്കർ സെറ്റിൽമെന്റ് ഡെവലപ്മെന്റ് സ്കീമിൽ തെരഞ്ഞെടുത്തിരുന്നു. അതിൽ 66 കോളനികളിൽ പ്രവൃത്തി ആരംഭിച്ചു. 3 സ്ഥലങ്ങളിൽ പ്രവൃത്തി പൂർത്തിയായി. ഹാബിറ്റാറ്റ് ഗ്രൂപ്പ്, സംസ്ഥാന നിർമ്മിതി കേന്ദ്രം, വാപ്കോസ്, ജില്ലാ നിർമ്മിതി കേന്ദ്രങ്ങൾ, യു.എൽ.സി.സി. എന്നീ ഏജൻസികൾ മുഖേനയാണ് പദ്ധതി നടപ്പാക്കുന്നത്.

സങ്കേതങ്ങൾക്കുള്ളിൽ റോഡ്, നടപ്പാത, കുടിവെള്ള പദ്ധതികൾ എന്നിവയ്ക്ക് സ്ഥലം ലഭ്യമാക്കുന്നതിലുള്ള പ്രയാസങ്ങൾ, ഗുണഭോക്താക്കളെ തെരഞ്ഞെടുക്കുന്നതിലുള്ള തർക്കങ്ങൾ, ബില്ലുകൾ മാറുന്നതിനുള്ള ധനപരമായ നിയന്ത്രണങ്ങൾ എന്നിവയാണ് സമയബന്ധിതമായി പദ്ധതി പൂർത്തീകരിക്കുന്നതിന് തടസ്സമാകുന്നത്. ചിലയിടങ്ങളിൽ ഏജൻസികളുടെ അശ്രദ്ധയും കാരണമാകുന്നുണ്ട്.

കോളനി തലത്തിൽ എം.എൽ.എ.-മാരും ജില്ലാ തലത്തിൽ ജില്ലാ കളക്ടർമാരും അധ്യക്ഷനായി പദ്ധതിക്ക് മോണിറ്ററിംഗ് കമ്മിറ്റികളുണ്ട്. സംസ്ഥാന തലത്തിൽ ഡയറക്ടർമാരും മന്ത്രിതലത്തിലും പദ്ധതി വിശദമായി അവലോകനം ചെയ്യുവരുന്നുണ്ട്. ഇതിനുപുറമെ ജില്ലാ വികസന സമിതികളിൽ

ഒരു സ്ഥിരം അജണ്ടയായി അംബേദ്കർ വികസന പദ്ധതി അവലോകനം ചെയ്ത് പ്രവൃത്തികൾ ദ്രുതഗതിയിൽ പൂർത്തിയാക്കുവാൻ ജില്ലാ കളക്ടർമാർക്ക് നിർദ്ദേശം നൽകിയിട്ടുണ്ട്.

അനുബന്ധം IV

**പതിനാലാം കേരള നിയമസഭ - പത്തൊൻപതാം സമ്മേളനം
ചട്ടം 300 അനുസരിച്ച് 13-03-2020 - ന് മുഖ്യമന്ത്രി സഭയിൽ
നടത്തിയ പ്രസ്താവന**

കേരള വികസനത്തിൽ സുസ്ഥിരത കൈവരിക്കുകയും മുന്നോട്ടുള്ള പാതയിൽ എല്ലാ വിഭാഗം ആളുകളെയും ഒപ്പം ചേർക്കുകയും വരുംതലമുറയെ നാളത്തെ വെല്ലുവിളികൾ നേരിടാൻ സജ്ജരാക്കുകയും ചെയ്യുകയെന്ന വിശാലമായ ലക്ഷ്യം മുൻനിർത്തിയാണ് നവകേരളം കർമ്മ പദ്ധതി എന്ന പൊതുവായ പ്രവർത്തന പരിപാടിക്കും അതിനുള്ളിലായി ഹരിതകേരളം, പൊതുവിദ്യാഭ്യാസ സംരക്ഷണയജ്ഞം, ആർദ്രം, ലൈഫ് എന്നിങ്ങനെ നാലു മിഷനുകൾക്കും സർക്കാർ രൂപംകൊടുത്തത്. ഇതിൽ സമൂഹത്തിലെ ഏറ്റവും ദുർബ്ബലരായ ഭവനരഹിതരുടെ പുനഃരധിവാസം മുൻനിർത്തി പ്രവർത്തിച്ച LIFE മിഷൻ നിലവിൽ രണ്ടുലക്ഷത്തിലേറെ കുടുംബങ്ങൾക്ക് വീടെന്ന സ്വപ്നം

യാഥാർത്ഥ്യമാക്കുകയെന്ന വലിയൊരു നാഴികക്കല്ല് പിന്നിട്ടിരിക്കുകയാണ്. നമ്മുടെ നാട്ടിലെ ഏറ്റവുമധികം പിന്നോക്കാവസ്ഥയിലുള്ള വലിയൊരു വിഭാഗം ജനങ്ങളുടെ ജീവിതത്തിനു സുരക്ഷയും സമാധാനവും പകരുന്ന പ്രവർത്തനമെന്ന നിലയ്ക്ക് മറ്റൊരു വ്യത്യാസങ്ങൾക്കും അപ്പുറത്ത് എല്ലാവരും ഒന്നിച്ചുനിന്നു നടപ്പാക്കേണ്ട പ്രവർത്തനമാണ് LIFE മിഷൻ ഭവനപദ്ധതി. എന്നാൽ ഇത്തരത്തിലൊരു നേട്ടം ഇക്കാര്യത്തിൽ സംസ്ഥാനത്തിനു കൈവരിക്കാനായ അവസരത്തിലും അതു സംബന്ധിച്ചു പലതരത്തിലുള്ള അഭിപ്രായവ്യത്യാസങ്ങൾ പല കോണിൽനിന്നും ഉയരുകയുണ്ടായി. ഈ സാഹചര്യത്തിൽ LIFE മിഷൻ ഭവന പദ്ധതിയുടെ വിശദാംശങ്ങൾ സംബന്ധിച്ചു പ്രസ്താവന ഈ സഭയുടെ മുമ്പാകെ അവതരിപ്പിക്കുന്നു.

പശ്ചാത്തലം

ഭക്ഷണവും വസ്ത്രവും കഴിഞ്ഞാൽ മനുഷ്യർക്ക് ഏറ്റവും പ്രധാനമായ ആവശ്യമാണ് പാർപ്പിടം. അതു വെയിലും മഴയുമേല്ക്കാതിരിക്കാനുള്ള സങ്കേതം മാത്രമല്ല, സുരക്ഷിതവും മാനുവുമായ ജീവിതത്തിനുള്ള അടിസ്ഥാനവും സമൂഹത്തിന്റെ പൊതുനന്മയ്ക്കും പുരോഗതിക്കുമായുള്ള പ്രവർത്തനങ്ങളിൽ

ക്രിയാത്മക പങ്കാളികളാകുന്ന നല്ല പൗരജനങ്ങളായി നമ്മുടെ ജനതയെ നിലനിർത്താൻ സഹായിക്കുന്ന സാമൂഹികഘടകവും കൂടിയാണ്. അതുകൊണ്ടു തന്നെ എല്ലാവർക്കും സുരക്ഷിതമായ വീടുകളുണ്ടെന്ന് ഉറപ്പാക്കാനുള്ള ബാധ്യത സമൂഹത്തിനുണ്ടെന്ന ബോധ്യത്തിൽ നിന്നാണ് ഈ സർക്കാർ LIFE മിഷൻ ഭവന പദ്ധതിക്ക് രൂപം നൽകിയത്.

ആരോഗ്യ സേവനങ്ങളും വിദ്യാഭ്യാസ സൗകര്യവും ഗ്രാമ-നഗര വ്യത്യാസമില്ലാതെ സംസ്ഥാനത്ത് എവിടെയും ലഭ്യമാക്കുന്നതിനും ന്യായമായ ചെലവിൽ ഗുണമേന്മയോടു കൂടി ഈ സേവനങ്ങൾ എല്ലാ പൗരജനങ്ങൾക്കും ലഭ്യമാകുന്നുവെന്ന് ഉറപ്പാക്കാനും കേരളത്തിന് കഴിഞ്ഞിട്ടുണ്ട്. എന്നാൽ വിവിധ വകുപ്പുകൾ വഴിയായി ഓരോ വർഷവും ഭവന പദ്ധതികൾ നടപ്പാക്കിയിരുന്നിട്ടും എല്ലാവർക്കും സുരക്ഷിതമായും നിർഭയമായും ജീവിക്കാനാകുന്ന വീടുകളുണ്ടെന്ന് ഉറപ്പാക്കുക എത്തിപ്പിടിക്കാനാകാത്ത പ്രശ്നമായി തുടരുന്ന നിലയാണ് കേരളം നേരിട്ടിരുന്നത്. കേരളത്തിന്റെ ഭവനവത്കരണരംഗം വ്യത്യസ്തങ്ങളായ പ്രശ്നങ്ങൾ നേരിടുന്ന മേഖലയാണെന്നതും ആ പ്രശ്നങ്ങളെ ശരിയായി വിലയിരുത്തുകയും

വ്യതിരിക്തമായ ഓരോ പ്രശ്നങ്ങൾക്കും തനതായ പരിഹാരങ്ങൾ
രൂപപ്പെടുത്തുകയും ചെയ്യുന്നതിലൂടെ മാത്രമേ സമഗ്രമായ പരിഹാരം സാധ്യമാകൂ
എന്നതുമായിരുന്നു അതിനു കാരണം. അതുകൊണ്ടുതന്നെ
ഭവനവത്കരണമെന്ന ലക്ഷ്യത്തിനുപരിയായ ഒരു സമഗ്രപരിപാടിയായാണ്
LIFE മിഷൻ പദ്ധതി രൂപീകരിച്ചത്.

സമീപനം

കേരളത്തിലുള്ള ആകെ കുടുംബങ്ങളിൽ 28.4% കുടുംബങ്ങൾ
വാസയോഗ്യമെന്നു പറയാമെങ്കിലും മോശപ്പെട്ട നിലയിലുള്ള വീടുകളിലാണ്
വസിക്കുന്നതെന്നും 5.3% കുടുംബങ്ങൾക്കൊട്ടെ വാസയോഗ്യമെന്നു
പറയാനാകാത്തവിധം തകർന്ന വീടുകളാണുള്ളത് എന്നും 2011 സെൻസസ്
കണക്കുകൾ ചൂണ്ടിക്കാട്ടിയിരുന്നു. വീടുകളുടെ ഉടമസ്ഥത പരിശോധിച്ചാൽ
കേരളജനതയുടെ 9% വാടകവീടുകളിൽ കഴിയുന്നവരോ അടച്ചുറപ്പുള്ള വീടുകളേ
ഇല്ലാത്തവരോ ആണെന്നും സെൻസസ് കണക്കുകൾ സൂചിപ്പിച്ചു. കഴിഞ്ഞ
സർക്കാരിന്റെ കാലത്തുതന്നെ (2013-ൽ) ലാൻഡ് റവന്യൂ ഡിപ്പാർട്ടുമെന്റ്
നടത്തിയിട്ടുള്ള പഠനത്തിൽ എല്ലാവർക്കും സുരക്ഷിതമായ വീടുകൾ

നൽകുന്നതിനായി ഒട്ടേറെ പദ്ധതികൾ സംസ്ഥാനത്ത്

നടപ്പാക്കപ്പെടുന്നുണ്ടെങ്കിലും ഈ ശ്രമങ്ങൾക്ക് ആവശ്യത്തിന്റെ അടുത്തങ്ങും

എത്താനാകുന്നില്ലെന്നും 4.70 ലക്ഷം കുടുംബങ്ങളാണ് കേരളത്തിൽ

ഭവനരഹിതരായി തുടരുന്നതെന്നും ചൂണ്ടിക്കാട്ടിയിരുന്നു.

സർക്കാരിന്റെ വിവിധ ഭവനനിർമ്മാണ ധനസഹായപദ്ധതികളിൽ ലഭ്യമാകുന്ന

ധനസഹായം ആവശ്യത്തിന് തികയാതെ വരുന്ന സ്ഥിതി

ഗുണഭോക്താക്കൾക്ക് വലിയ ബുദ്ധിമുട്ടാണുണ്ടാക്കിയിരുന്നത്. ഭവനനിർമ്മാണ

ധനസഹായമായി വിവിധ പദ്ധതികൾ നൽകിയിരുന്ന തുക യഥാർത്ഥത്തിൽ

ഒരു വീടു പണിയാൻ ആവശ്യമായ ചെലവിനേക്കാൾ വളരെക്കുറവ് (പലപ്പോഴും

പകുതിയിൽ താഴെ) ആയിരുന്നു. ഗണ്യമായ തുക സ്വന്തമായി

സമാഹരിക്കാതെ ഗുണഭോക്താവിന് വീടു പൂർത്തിയാക്കാനാകുമായിരുന്നില്ല.

ഇത് തീർത്തും നിരാലംബരും നിർധനരുമായവർക്ക് സർക്കാർ

ഭവനപദ്ധതികൾ തന്നെ അന്യമാക്കി. ഇത്തരം പദ്ധതികളിൽ നിശ്ചയിച്ചിട്ടുള്ള

ചെലവു നിരക്കുകൾ മിക്കവാറും, പ്രാദേശികമായ വിലവ്യത്യാസങ്ങളോ, വീടു

പണിയേണ്ട പ്രദേശം പലപ്പോഴും നല്ല ഗതാഗതമാർഗ്ഗങ്ങളിൽ

ദൂരെയായിരിക്കുമെന്നതിനാൽ വരുന്ന അധിക കടത്തുകൂലി ചെലവുകളോ പോലും കണക്കാക്കുന്നവയായിരുന്നില്ല. ആയതിനാൽ കുറയൊക്കെ തുക കടമായോ മറ്റോ കണ്ടെത്തി കൂട്ടിച്ചേർത്തു വീടുവയ്ക്കാൻ ശ്രമിക്കുന്നവർക്കുപോലും അതു പൂർത്തീകരിക്കുക ശ്രമകരമാക്കി. ഭവനനിർമ്മാണ ധനസഹായം വീടിന്റെ പണി പൂർത്തീകരിക്കുന്ന ഘട്ടങ്ങളുമായി ബന്ധപ്പെട്ടായതിനാൽ ഒന്നോ രണ്ടോ ഘട്ടത്തിന്റെ ധനസഹായം വാങ്ങുകയും അതുകൊണ്ടു പൂർത്തീകരിക്കേണ്ട ഘട്ടം മുഴുവനാക്കാൻ ആ പണം തികയാതെ വരികയും അതുകൊണ്ടുതന്നെ അടുത്ത ഘട്ട ധനസഹായത്തിന് അപേക്ഷിക്കാൻ പോലും കഴിയാതെയും വരുന്ന ധർമ്മസങ്കടമാണ് ഒട്ടേറെ ഗുണഭോക്താക്കൾ നേരിട്ടിരുന്നത്. ചെലവാക്കപ്പെട്ട പണം പോലും നിഷ്പ്രയോജനമായി മാറുന്ന വിധം പൂർത്തിയാകാതെ അവശേഷിക്കുന്ന വീടുകൾ ഇത്തരത്തിൽ ഏറെയുണ്ടായിരുന്നു.

ദാരിദ്ര്യം മൂലം ഉള്ള വീട് വിട്ടൊഴിഞ്ഞു പോകേണ്ടി വരുന്നവരായിരുന്നു മറ്റൊരു വിഭാഗം. മുഖ്യമന്ത്രിയുടെ പരാതി പരിഹാരസെല്ലിലേയ്ക്ക് വീടിനു സഹായാഭ്യർത്ഥനയുമായി വന്നിരുന്നത് ബഹുഭൂരിപക്ഷവും ഇത്തരത്തിലായിരുന്നു. കുടുംബാംഗങ്ങൾക്ക് രോഗമോ അപകടമോ നേരിടുക,

മക്കളുടെ വിവാഹത്തിനും മറ്റുമായി പണം കണ്ടെത്തേണ്ടി വരിക തുടങ്ങിയ സാഹചര്യങ്ങളിൽ ഏകസമ്പത്തായ വീടും ഭൂമിയും വിൽപ്പന നടത്തുകയോ ഈടുവെച്ചു വായ്പയെടുക്കുകയോ ചെയ്യുന്നതു വഴി ഭൂരഹിതഭവനരഹിതരായി മാറിയവരായിരുന്നു അവർ.

വീടു വെക്കാനുള്ള ഭൂമി പോലും സ്വന്തമായില്ലാത്ത വിഭാഗമായിരുന്നു സർക്കാരിനു മുമ്പിലെ മറ്റൊരു ചോദ്യചിഹ്നം. ഇവർക്കു വീടുകൾ നൽകുന്നതിനു തടസമാകുന്ന ഒന്നാമത്തെ പ്രശ്നം കേരളത്തിലെ സ്ഥലലഭ്യതയുടെ കുറവ് തന്നെയാണ്. വീടിനുള്ള സ്ഥലം എവിടെയെങ്കിലും കണ്ടെത്തിയാൽ പോരെന്നതാണ് രണ്ടാമത്തെ പ്രശ്നം. വീടുകൾ ജീവിതോപാധിയായ തൊഴിലുകളിൽ ഏർപ്പെടുന്നതിനു കൂടി സഹായകമായ സ്ഥലത്താകണം. അല്ലാത്തപക്ഷം വൈകാതെ സർക്കാർ നൽകിയ വീട് ഉപേക്ഷിച്ച് പണികിട്ടുന്ന പ്രദേശത്തേയ്ക്ക്, നീങ്ങാൻ അവർ നിർബന്ധിതരാകുമെന്നത് പലയിടത്തും നഗരങ്ങളിലെ ചേരികൾ ഒഴിപ്പിക്കുന്നതിന് മുൻകാലത്ത് നടന്നിട്ടുള്ള പദ്ധതികൾ വ്യക്തമായിട്ടുണ്ട്.

മേൽപ്പറഞ്ഞ പശ്ചാത്തലത്തിലാണ് സർക്കാർ മുൻകാല ഭവനവത്കരണ

പദ്ധതികളിൽ നിന്നും വ്യത്യസ്തമായ അടിസ്ഥാന സമീപനം LIFE മിഷൻ പദ്ധതിക്കായി രൂപീകരിച്ചത്. വീടിനുള്ള ധനസഹായം അടിസ്ഥാന സൗകര്യങ്ങളും അടച്ചുറപ്പുള്ള ഒരു വീടു പൂർത്തിയാക്കാൻ പര്യാപ്തമാകണം, വീടു നൽകുന്നതോടൊപ്പം ഗുണഭോക്താക്കളെ അവർ നേരിടുന്ന യഥാർത്ഥമായ ജീവിതക്ലേശ ഘടകങ്ങൾ നേരിടാൻ പ്രാപ്തരാക്കുകയും കൂടിവേണം, കൃത്യമായ മാനദണ്ഡങ്ങളിലൂടെ സമൂഹത്തിലെ ദുർബലരായ യഥാർത്ഥ ആവശ്യക്കാരെ കണ്ടെത്തുന്ന രീതി ഗുണഭോക്തൃ തിരഞ്ഞെടുപ്പിലും മുൻഗണനാനിർണ്ണയത്തിലും പാലിക്കപ്പെടണം എന്നീ സമീപനങ്ങളാണ് LIFE മിഷൻ അടിസ്ഥാനമായത്. Livelihood, Inclusion & Financial Empowerment എന്നതിന്റെ ചുരുക്കമായ LIFE എന്നപേരുതന്നെ ഈ മിഷൻ സ്വീകരിച്ചതും അതുകൊണ്ടുതന്നെ ആയിരുന്നു. ചുരുക്കത്തിൽ LIFE മിഷൻ ഭവനവത്കരണ പദ്ധതി ഒരു വീടുവയ്ക്കൽ പ്രവർത്തനത്തിനപ്പുറം സമഗ്ര സാമൂഹ്യസുരക്ഷാ പദ്ധതിയായാണ് ആവിഷ്കരിച്ചിട്ടുള്ളത്. ഇതുതന്നെയാണ് മറ്റ് ഭവന പദ്ധതികളിൽ നിന്നും LIFE മിഷനെ വ്യത്യസ്തമാക്കുന്നതും.

LIFE മിഷൻ പദ്ധതി നിർവ്വഹണം

കുടുംബശ്രീ വഴിയായി നടത്തിയ വിപുലമായ ഗുണഭോക്തൃ സർവ്വേയിലൂടെയാണ് LIFE മിഷൻ പദ്ധതിയുടെ അടിസ്ഥാന ഗുണഭോക്തൃപട്ടിക തയ്യാറാക്കപ്പെട്ടത്. പ്രസ്തുത പട്ടിക അതതു തദ്ദേശസ്വയംഭരണ സ്ഥാപനങ്ങൾ സൂക്ഷ്മപരിശോധന നടത്തുകയും തദ്ദേശസ്വയംഭരണ സ്ഥാപന തലത്തിലും ജില്ലാതലത്തിലുമുള്ള അദാലത്തുകൾ വഴിയായി കുറവുകൾ തീർത്ത് 2017 ഡിസംബർ മാസത്തോടെ പ്രത്യേക ഗ്രാമസഭകളും വാർഡു സഭകളും ചേർന്ന് ജനങ്ങൾക്ക് മുന്നിൽ അവതരിപ്പിച്ച് അന്തിമമാക്കുകയുമാണു ചെയ്തത്. താഴെപ്പറയുന്നവയായിരുന്നു ഗുണഭോക്തൃ തെരഞ്ഞെടുപ്പിനുള്ള യോഗ്യതാ മാനദണ്ഡങ്ങൾ.

• ഒരു രേഷൻ കാർഡിലുൾപ്പെട്ടവരെ ഒരു കുടുംബമായി പരിഗണിക്കണം. ഒരു കുടുംബത്തിന് ഒരു വീടിനു മാത്രമേ അർഹതയുണ്ടാകൂ.

• സർക്കാർ/അർദ്ധസർക്കാർ/പൊതുമേഖലാ സ്ഥാപനങ്ങളിലെ സ്ഥിരജോലിക്കാരോ ഇത്തരം സ്ഥാപനങ്ങളിൽ നിന്നും പെൻഷൻ കൈപ്പറ്റുന്നവരോ ആയ അംഗങ്ങളുള്ള കുടുംബങ്ങളെ ഒഴിവാക്കേണ്ടതാണ്.

☞ കുടുംബത്തിന്റെ വാർഷിക വരുമാനം മൂന്ന് ലക്ഷത്തിൽ താഴെയായിരിക്കണം.

☞ ഗ്രാമപഞ്ചായത്തുകളിൽ 25 സെന്റിലേറെയോ/നഗരസഭാ പരിധിയിൽ അഞ്ച് സെന്റിലേറെയോ ഭൂമി സ്വന്തമായുള്ളവരെ ഒഴിവാക്കേണ്ടതാണ്. (ഇതു പട്ടികവർഗ്ഗത്തിന് ബാധകമല്ല)

☞ ഉപജീവനത്തൊഴിലിനായല്ലാതെ നാലുചക്രവാഹനം സ്വന്തമായുള്ള കുടുംബങ്ങളെ ഒഴിവാക്കേണ്ടതാണ്.

☞ അവകാശികൾക്ക് വസ്തു ഭാഗം ചെയ്തു നൽകുകവഴി സ്വന്തം പേരിൽ സാങ്കേതികമായി മാത്രം ഭൂമിയില്ലാതായവരെ ഭൂരഹിതരായി പരിഗണിക്കരുത്.

☞ ഗ്രാമസഭകളുടെ അംഗീകാരത്തോടെ എല്ലാ തദ്ദേശസ്വയംഭരണ സ്ഥാപനങ്ങളും അവരുടെ ഭൂരഹിത ഭവനരഹിതരുടേയും സ്വന്തമായി ഭൂമിയുള്ള ഭവനരഹിതരുടേയും പട്ടികകൾ 2018 ആദ്യപകുതിയിൽ തന്നെ പ്രസിദ്ധീകരിക്കുകയും ചെയ്തിരുന്നു.

ഗുണഭോക്താക്കളുടെ മുൻഗണന നിശ്ചയിക്കുന്നതിനു താഴെപ്പറയുന്ന ജീവിതക്ലേശ ഘടകങ്ങളാണ് പരിഗണിക്കുന്നത്.

1. മാനസികവെല്ലുവിളി നേരിടുന്നവരോ, അന്ധരോ, ശാരീരിക തളർച്ച

ബാധിച്ചവരോ ആയ അംഗങ്ങളുള്ള കുടുംബങ്ങൾ

2. അഗതികൾ

3. 40%-ത്തിലേറെ അംഗവൈകല്യമുള്ള അംഗങ്ങളുള്ള കുടുംബങ്ങൾ

4. ഭിന്നലിംഗക്കാർ

5. ഗുരുതര/മാരകരോഗമുള്ള അംഗങ്ങളുള്ള കുടുംബങ്ങൾ

6. അവിവാഹിതരായ അമ്മമാർ കുടുംബനാഥയായ കുടുംബങ്ങൾ

7. രോഗമോ അപകടമോ കാരണം തൊഴിലെടുത്ത് ജീവിക്കാനാകാത്തവർ
കുടുംബനാഥരായ കുടുംബങ്ങൾ

8. വിധവയായ കുടുംബനാഥയും സ്ഥിരവരുമാനമില്ലാത്ത അംഗങ്ങളുമുള്ള
കുടുംബങ്ങൾ (25 വയസ്സിൽ കൂടുതൽ പ്രായമുള്ള ആൺമക്കളുള്ള വിധവകളെ
പരിഗണിക്കേണ്ടതില്ല)

9. എച്ച്.ഐ.വി ബാധിതരായ അംഗങ്ങളുള്ള കുടുംബങ്ങൾ

10. തുടർന്ന് മൂന്നു ഘട്ടങ്ങളായാണ് LIFE മിഷൻ പദ്ധതി
നിർവ്വഹണത്തിലേയ്ക്കുകടന്നത്.

LIFE മിഷൻ ഫേസ്-1 അപൂർണ്ണ ഭവനങ്ങളുടെ പൂർത്തീകരണം

സംസ്ഥാനത്തു പൂർത്തീകരിക്കപ്പെടാതെ കിടക്കുന്ന വീടുകൾ പൂർത്തീകരിച്ച് വാസയോഗ്യമാക്കാനുള്ള നടപടികളാണ് ആദ്യഘട്ടമായി ഏറ്റെടുത്തത്. 2001 ഏപ്രിൽ 1 മുതൽ 2016 മാർച്ച് 31 വരെ തദ്ദേശസ്വയംഭരണ സ്ഥാപനങ്ങളോ മറ്റേതെങ്കിലും സർക്കാർ വകുപ്പുകളോ വഴി സംസ്ഥാനത്തു നടപ്പാക്കപ്പെട്ട 19 ഭവനപദ്ധതികളിൽ ഒരുഗഡുവെങ്കിലും ധനസഹായം ലഭ്യമാക്കിക്കൊണ്ട് നിർമ്മാണം ആരംഭിക്കുകയും ഏതെങ്കിലും കാരണവശാൽ പണിതീർക്കാനാകാതെ കിടക്കുകയും ചെയ്തിരുന്ന വീടുകളെയാണ് ഇത്തരത്തിൽ അപൂർണ്ണ ഭവനങ്ങൾ എന്നു കണക്കാക്കി LIFE മിഷന്റെ പരിഗണനയിൽ കൊണ്ടുവന്നത്. ഇതിനായി അതതു ഭവനപദ്ധതികൾ നടപ്പാക്കിയ സ്ഥാപനങ്ങൾ വഴി തദ്ദേശസ്വയംഭരണ സ്ഥാപന അടിസ്ഥാനത്തിൽ, ഭവനപദ്ധതി തിരിച്ച് ഇത്തരം വീടുകളുടെ കണക്ക് LIFE മിഷൻ ശേഖരിക്കുകയും അതു ഫീൽഡുതലത്തിൽ പരിശോധിക്കുകയും ചെയ്തു. ആകെ 54170 അപൂർണ്ണ ഭവനങ്ങളുടെ വിവരങ്ങളാണ് ഇങ്ങനെ ലഭ്യമാക്കാനായത്.

ഗുണഭോക്തൃകുടുംബത്തിന് എത്രയുംവേഗം മാനുഷമായി കയറിപ്പാർക്കാനാകുന്ന വിധം ഈ വീടുകളുടെ പൂർത്തീകരണം ഉറപ്പാക്കാനായി അവയുടെ നിർമ്മാണം തുടങ്ങിയത് ഏതു പദ്ധതിയിലാണ് എന്ന വ്യത്യാസമില്ലാതെ എല്ലാ വീടുകളുടേയും പരമാവധി ധനസഹായം നാലു ലക്ഷം രൂപയായി നിശ്ചയിച്ചു. ഇത് നാലു ഗഡുക്കളായി തിരിച്ച്, നിലവിൽ ഗുണഭോക്താവ് ഏതു സ്റ്റേജുവരെയുള്ള ധനസഹായമാണോ കൈപ്പറ്റിയിട്ടുള്ളത് അതിനു ശേഷമുള്ള ഗഡുക്കൾ പുതിയ നിരക്കിൽ കണക്കാക്കി നൽകി. സാങ്കേതികമോ നിയമപരമോ ആയ പ്രശ്നങ്ങളുള്ള വീടുകളുടെ വിഷയം പ്രത്യേകം പരിശോധിച്ചു പരിഹാരമുണ്ടാക്കി നിർമ്മാണം ആരംഭിക്കുന്നതിനു പ്രാദേശിക ഇടപെടൽ സഹായം ഉറപ്പാക്കാനും നിർദ്ദേശം നൽകി. ഈ നടപടികളിലൂടെ നിലവിൽ 52055 വീടുകൾ പൂർത്തീകരിച്ചു. അതായത് സംസ്ഥാനത്തു അപൂർണ്ണമായി കണ്ടെത്തിയ വീടുകളിൽ 96.1%വും പൂർത്തിയാക്കപ്പെട്ടു കഴിഞ്ഞു. ഇതിനായി വേണ്ടി വന്ന 670 കോടി രൂപയും സംസ്ഥാന സർക്കാരാണ് കണ്ടെത്തിയത്.

LIFE മിഷൻ ഫേസ്-2 ഭൂമിയുള്ള ഭവനരഹിതർക്ക് വീടുകൾ

സർവ്വേയിലും അപ്ലീലുകളിലും കൂടിയായി കണ്ടെത്തി ഗ്രാമസഭയും

തദ്ദേശസ്വയംഭരണ സ്ഥാപന ഭരണസമിതിയും അംഗീകരിച്ച LIFE മിഷൻ ഗുണഭോക്തൃപ്പട്ടികയിൽ 184255 പേരാണ് ഭൂമിയുള്ള ഭവനരഹിതരായി ഉണ്ടായിരുന്നത്. ഓരോ തദ്ദേശസ്വയംഭരണ സ്ഥാപനങ്ങളും ഗുണഭോക്തൃ സംഗമങ്ങൾ വഴിയായി ഈ ഗുണഭോക്തൃക്കളുടെ അർഹതാ രേഖകളുടെ (റേഷൻ കാർഡ്, ആധാർ, കൈവശാവകാശരേഖ, ബാങ്ക് അക്കൗണ്ട് വിവരം, സമ്മതപത്രം) പരിശോധന നടത്തി അർഹരായവരെ പട്ടികപ്പെടുത്തുകയും ധനസഹായ അർഹത നേടുന്ന ഗുണഭോക്തൃക്കൾ തദ്ദേശസ്വയംഭരണ സ്ഥാപന സെക്രട്ടറിയുമായി കരാറിൽ ഏർപ്പെടുന്ന മുറയ്ക്ക് ഒന്നാം ഗഡു ഭവന നിർമ്മാണ ധനസഹായം ലഭ്യമാക്കുകയും ചെയ്യുന്ന രീതിയാണ് സ്വീകരിച്ചത്. 2018-ലെ മഹാപ്രളയം കാരണമായി ഈ നടപടികൾ പൂർത്തീകരിക്കുന്നതിന് കൂടുതൽ സമയം വേണ്ടിവന്നു. എന്നാൽ 2018 നവംബറോടെ ഇതു പരിഹരിച്ച് പ്രവർത്തനങ്ങൾ ശക്തിപ്പെടുത്താനായി. എങ്കിലും അർഹതാരേഖകളുടെ പരിശോധനയിൽ ആവശ്യമായ അടിസ്ഥാനരേഖകൾ ഹാജരാക്കാനാകാതെ ഒട്ടേറെപ്പേരുണ്ടായി. പ്രധാനമായും കൂട്ടുകുടുംബ റേഷൻകാർഡാണുള്ളത് എന്നതും ഉൾപ്രദേശങ്ങളിലുള്ളവർക്ക് വലിയ വരുമാനമൊന്നും

കിട്ടാത്തതെങ്കിലും മിഷനിൽ നിശ്ചയിക്കപ്പെട്ട പരിധിയിലും ഏറെ ഭൂമി കൈവശമുണ്ട് എന്നതുമായിരുന്നു തടസ്സം. തുടർന്ന് ഇത് ഏറെ ബാധിച്ചിരുന്ന പട്ടികജാതി, പട്ടിക വർഗ്ഗ, മത്സ്യത്തൊഴിലാളി വിഭാഗങ്ങൾക്ക് ഈ നിബന്ധനകളിൽ തദ്ദേശസ്വയംഭരണ സ്ഥാപന സെക്രട്ടറിയുടെ പരിശോധനയ്ക്ക് വിധേയമായി ഇളവനുവദിച്ചു. CRZ, തണ്ണീർത്തട നിയമങ്ങൾ LIFE ഗുണഭോക്താക്കളുടെ വീടുനിർമ്മാണത്തിന് തടസ്സമാകാതെയിരിക്കുന്നതിനും നിർദ്ദേശം നൽകി. എന്നിരുന്നാലും നിലവിൽ 101494 ഗുണഭോക്താക്കൾ മാത്രമാണ് അർഹതാരേഖകളുടെ പരിശോധന പൂർത്തിയാക്കി ധനസഹായ അർഹത നേടിയിട്ടുള്ളത്. ഈ പരിശോധനകളോടൊപ്പം തന്നെ LIFE മിഷൻ ഗുണഭോക്തൃ വിവരശേഖരം സുരക്ഷിതമായി സൂക്ഷിക്കുന്നതിനും വിവരങ്ങൾ കൃത്യതയോടെയും ആധികാരികതയോടെയും അപ്ഡേറ്റ് ചെയ്യുന്നതിനുമുള്ള സോഫ്റ്റ്‌വെയർ ആപ്ലിക്കേഷൻ, തദ്ദേശഭരണ വകുപ്പിന് കീഴിലുള്ള IKM വഴിയായി തയ്യാറാക്കുകയും അതു സ്റ്റേറ്റ് ഡേറ്റാ സെന്ററിലേയ്ക്ക് മാറ്റുകയും ചെയ്തു. ഭവന ധനസഹായത്തിന് അർഹത നേടിയ ഗുണഭോക്താക്കളുടെ അന്തിമ വിവരങ്ങൾ രേഖപ്പെടുത്തുന്നതു മുതൽ അവർക്കുള്ള ധനസഹായ ഗഡുക്കളുടെ

ക്രമീകരണവും നിർമ്മാണപുരോഗതി മോണിറ്ററിങ്ങും നടത്തുന്നതിനും തദ്ദേശ സ്വയംഭരണ സ്ഥാപനങ്ങളിൽ നിന്നും സംസ്ഥാന പദ്ധതി വിഹിതവും വായ്പാഘടകവുമടങ്ങുന്ന ധനസഹായത്തിനുള്ള ഡിമാൻഡ് ഓൺലൈനായി സമർപ്പിക്കുന്നതിനുമൊക്കെ സൗകര്യമുള്ള ഡിജിറ്റൽ ആപ്ലിക്കേഷനാണ് ഉപയോഗിക്കപ്പെടുന്നത്. ഇതു മിഷന്റെ പ്രവർത്തനങ്ങളിലും പണമിടപാടിലും പൂർണ്ണമായ സുതാര്യതയും ഉത്തരവാദിത്തവും ഉറപ്പാക്കുന്നു.

നാലുലക്ഷം രൂപയാണ് LIFE മിഷൻ ഭവന നിർമ്മാണത്തിനായി ഗുണഭോക്താവിന് ധനസഹായമായി നൽകുന്നത്. ഇതിൽ 80,000/- രൂപ തദ്ദേശസ്വയംഭരണ സ്ഥാപന വിഹിതവും 1 ലക്ഷം രൂപ സംസ്ഥാന സർക്കാർ നേരിട്ടു നൽകുന്ന വിഹിതവും 2.20 ലക്ഷം രൂപ ഹഡ്കോ മുഖേന സർക്കാർ തദ്ദേശസ്വയംഭരണ സ്ഥാപനങ്ങൾക്കു ലഭ്യമാക്കുന്ന വായ്പാ വിഹിതവുമാണ്. വീടുണ്ടാക്കാൻ പണം കണ്ടെത്തുക മാത്രമല്ല സർക്കാർ ചെയ്തത്. വീട് നിർമ്മാണം പൂർത്തീകരിക്കുന്നതിനായി പല പ്രമുഖ ബ്രാൻഡുകളുമായി കൈകോർത്ത് 20 മുതൽ 60% വരെ കുറഞ്ഞ നിരക്കിൽ വീട് നിർമ്മാണസാമഗ്രികൾ വിതരണം ചെയ്യുന്നതിനുള്ള നടപടികൾ കൂടി ലൈഫ്

മിഷൻ കൈക്കൊണ്ടിരുന്നു. പ്രമുഖ കമ്പനികളായി ലെ ഗ്രാന്റ്, നെരോലാക്ക്, വിപ്രോ, മലബാർ സിമന്റ്, ജീറ്റ്, സ്റ്റാർ പൈപ്പ്സ്, വി-ഗാർഡ്, ഹൈകോണ്ട്, ഏഷ്യൻ പെയിന്റ്സ്, സെറാ, ബോണ്ടെപൻ കേബിൾസ്, പ്യാരിവെയർ തുടങ്ങിയ കമ്പനികളാണ് ലൈഫുമായി ഈ ഉദ്യമത്തിൽ സഹകരിക്കുന്നത്. നിർമ്മിതികേന്ദ്രയുടെ കീഴിലുള്ള കലവറയിൽ നിന്ന് നിർമ്മാണ സാധനങ്ങൾ ലഭ്യമാക്കാനും നടപടി സ്വീകരിച്ചിരുന്നു. കൂടാതെ തൊഴിലുറപ്പ് തൊഴിലാളികളുടെ തൊഴിൽദിനങ്ങളിൽ നിന്നും 90 ദിവസം വീടുനിർമ്മാണത്തിനായി ഉപയോഗിക്കാനുള്ള വ്യവസ്ഥയും സർക്കാർ സാധ്യമാക്കിയിട്ടുണ്ട്. ഇവയെല്ലാം ചേരുന്നതിലൂടെ അഞ്ചുലക്ഷം രൂപയിൽ കുറയാത്ത നിർമ്മാണമൂല്യമുള്ള നല്ല വീടുകളാണ് LIFE മിഷൻ പദ്ധതിയുടെ ഭാഗമായി നിർമ്മിക്കപ്പെടുന്നത്.

ധനസഹായ അർഹത നേടിയിട്ടുള്ളവരിൽ 92636 ഗുണഭോക്താക്കളാണ് നിലവിൽ LIFE മിഷൻ ഫേസ്-2 പദ്ധതിയിൽ തദ്ദേശസ്വയംഭരണ സ്ഥാപനങ്ങളുമായി കരാറിൽ ഏർപ്പെട്ടിട്ടുള്ളത്. ഇവരിൽ 75415 പേരുടെ വീടുകൾ പൂർത്തിയായിക്കഴിഞ്ഞിട്ടുണ്ട്. 5512 വീടുകൾ കൂടി മേൽക്കൂര

പൂർത്തിയാക്കി ഫിനിഷിങ് ഘട്ടത്തിലാണ്. ഈ വീടുകൾ പൂർണ്ണമായിത്തന്നെ സംസ്ഥാന സർക്കാരിന്റെ കൈയൊപ്പുള്ളതാണെന്നു പറയാം. ഈ വീടുകൾക്കായി 727 കോടി രൂപ തദ്ദേശസ്വയംഭരണ സ്ഥാപന വിഹിതമായും 498 കോടി രൂപ സംസ്ഥാന സർക്കാർ നേരിട്ടു നൽകുന്ന വിഹിതമായും 1750 കോടി രൂപ ഹഡ്കോ മുഖേന സർക്കാർ തദ്ദേശസ്വയംഭരണ സ്ഥാപനങ്ങൾക്കു ലഭ്യമാക്കുന്ന വായ്പാ വിഹിതമായും ചേർന്ന് ആകെ 2,975 കോടി രൂപ ചെലവായിട്ടുണ്ട്.

മേൽപ്പറഞ്ഞവയ്ക്കു പുറമേ പട്ടികജാതി ക്ഷേമ വകുപ്പ് 46863 ഗുണഭോക്താക്കളുടെയും പട്ടികവർഗ്ഗ വകുപ്പ് 14123 ഗുണഭോക്താക്കളുടെയും ഫിഷറീസ് വകുപ്പ് 4883 ഗുണഭോക്താക്കളുടേയും അധിക പട്ടിക ലഭ്യമാക്കിയിട്ടുണ്ട്. ഈ പട്ടികയുടെ തദ്ദേശസ്വയംഭരണ സ്ഥാപന തലത്തിലുള്ള പരിശോധന നടന്നുവരുന്നു.

ബ്ലോക്ക് പഞ്ചായത്തുകൾ വഴി ഗ്രാമപ്രദേശത്ത് ഈ പദ്ധതിയിലേയ്ക്ക് പ്രധാനമന്ത്രി ആവാസ് യോജനയുടെ ഭാഗമായി ചെറിയൊരു ഫണ്ട് കേന്ദ്രസഹായമായി വരുന്നുണ്ട്. കേന്ദ്ര ധനസഹായം കൂടി ചേരുന്ന പദ്ധതി

ഭാഗത്തിന് പി.എം.എ.വൈ -ഗ്രാമീൺ ലൈഫ് എന്നാണു പേര്.
കേന്ദ്രസർക്കാർ കണക്കുപ്രകാരം ഗ്രാമപ്രദേശങ്ങളിൽ ഒരു വീടിന് നിർമ്മാണ
ചെലവായി കണക്കാക്കുന്നത് 1,20,000/- രൂപ മാത്രമാണ്. ഇതിന്റെ 60
ശതമാനം എന്ന നിലയിൽ 72,000/- രൂപ അവർ അനുവദിക്കും.
നഗരപ്രദേശങ്ങളിലെ ഒരു വീടിന് കേന്ദ്ര സർക്കാർ കണക്കാക്കിയിരിക്കുന്ന
ചെലവ് 2,00,000/- രൂപയാണ്. ഇതിന്റെ 75 ശതമാനം എന്ന നിലയിൽ
1,50,000/- രൂപ അനുവദിക്കും. ഇതുകൂടി ചേരുന്ന നഗരപ്രദേശ പദ്ധതിയെ
പി.എം.എ.വൈ. - അർബൻ ലൈഫ് എന്നു പറയുന്നു. കേന്ദ്രത്തിന്റെ
കണക്കിൽ നിന്നു വ്യത്യസ്തമായി കേരളത്തിൽ ഗ്രാമ-നഗര വ്യത്യാസമില്ലാതെ
4,00,000/- രൂപയാണ് ഒരു വീടിന് ചെലവ്. ഗ്രാമ -ബ്ലോക്ക് - ജില്ലാ
പഞ്ചായത്തുകൾക്ക് സംസ്ഥാന സർക്കാർ നൽകുന്ന പദ്ധതി വിഹിതത്തിലെ
20 ശതമാനവും സംസ്ഥാന സർക്കാരിന്റെ നേരിട്ടുള്ള വിഹിതവും ചേർത്താണ്
ഗ്രാമപ്രദേശത്ത് ബാക്കി 3,28,000/- രൂപ കണ്ടെത്തുന്നത്. കേന്ദ്രസർക്കാർ
നൽകുന്ന 1,50,000/- രൂപയ്ക്കൊപ്പം നഗരസഭകൾക്ക് സംസ്ഥാന സർക്കാർ
നൽകുന്ന പദ്ധതി വിഹിതത്തിൽ നിന്നോ ഹഡ്കോ മുഖേന സർക്കാർ

തദ്ദേശസ്വയംഭരണ സ്ഥാപനങ്ങൾക്കു ലഭ്യമാക്കുന്ന വായ്പാവിഹിതത്തിൽ നിന്നോ ആയി 2,00,000/- രൂപയും സംസ്ഥാന സർക്കാരിന്റെ നേരിട്ടുള്ള വിഹിതമായ 50,000/- രൂപയും ചേർത്താണ് നഗരങ്ങളിൽ ഈ പദ്ധതി നടപ്പിലാക്കുന്നത്. അങ്ങനെ നോക്കുമ്പോൾ ഗ്രാമങ്ങളിൽ കേന്ദ്ര സർക്കാർ വിഹിതമായ 72,000/- രൂപ ആകെ ചെലവിന്റെ 18 ശതമാനവും നഗരങ്ങളിലെ കേന്ദ്ര സർക്കാരിന്റെ പദ്ധതിവിഹിതമായ 1,50,000/- രൂപ ചെലവിന്റെ 37.5 ശതമാനവും മാത്രമാണ്.

പി.എം.എ.വൈ. (നഗരം)-ലൈഫ് പദ്ധതിയിൽ 88024 വീടുകളുടെ നിർമ്മാണം ആരംഭിക്കുകയും 48445 വീടുകളുടെ നിർമ്മാണം പൂർത്തീകരിക്കുകയും ചെയ്തിട്ടുണ്ട്. ഇതിനായി നഗരസഭകളുടെ വിഹിതമായി 1243.1 കോടി രൂപയും സംസ്ഥാന വിഹിതമായി 254.1 കോടി രൂപയും കേന്ദ്ര വിഹിതമായി 762.3 കോടി രൂപയും ചെലവഴിച്ചിട്ടുണ്ട്. പി.എം.എ.വൈ. (ഗ്രാമം)-ലൈഫ് പദ്ധതിയിൽ ഇക്കാലയളവിൽ 17634 വീടുകളാണ് അനുവദിച്ചിട്ടുള്ളത്. അവയിൽ 16674 വീടുകൾ പൂർത്തീകരിച്ചിട്ടുണ്ട്. ഇതിനായി തദ്ദേശസ്വയംഭരണ സ്ഥാപന വിഹിതമായി 466.9 കോടി രൂപയും സംസ്ഥാന

വിഹിതമായി 82.3 കോടി രൂപയും കേന്ദ്രവിഹിതമായി 123.5 കോടി രൂപയും ചെലവഴിച്ചിട്ടുണ്ട്. മേൽപ്പറഞ്ഞവയ്ക്ക് പുറമേ LIFE മിഷൻ നടപടിക്രമങ്ങൾ പാലിച്ചുകൊണ്ട് പട്ടികജാതി വകുപ്പ് 18874 വീടുകളും പട്ടികവർഗ്ഗ വകുപ്പിന് കീഴിൽ 972 വീടുകളും ഫിഷറീസ് വകുപ്പിന് കീഴിൽ 3725 വീടുകളും കഴിഞ്ഞ രണ്ട് വർഷത്തിനുള്ളിൽ നിർമ്മാണം പൂർത്തീകരിച്ചു.

ഇവയെല്ലാം കൂടിച്ചേർന്ന് LIFE മിഷന്റെ നേതൃത്വത്തിൽ ആകെ 216160 വീടുകളാണ് ഇതുവരെ നമുക്ക് പൂർത്തിയാക്കാനായത്. ഇതിനായി ഇതുവരെ ചെലവായിട്ടുള്ളത് 7,520.04 കോടി രൂപയുമാണ്.

LIFE മിഷൻ ഫേസ്-3 ഭൂരഹിതഭവനരഹിതരുടെ പുനരധിവാസം

LIFE മിഷൻ മൂന്നാം ഘട്ടത്തിൽ ഭൂരഹിതരും ഭവനരഹിതരുമായവരുടെ പുനരധിവാസമാണ് ലക്ഷ്യം വെച്ചിട്ടുള്ളത്. സർവ്വേയിലൂടെ ഭൂരഹിതരും ഭവനരഹിതരുമായ 337416 കുടുംബങ്ങളെ കണ്ടെത്തുകയും ഇവരിൽ അർഹതാ പരിശോധനയ്ക്ക് ഹാജരായ 180865 ഗുണഭോക്താക്കളിൽ 106792 പേർ തിരഞ്ഞെടുക്കപ്പെടുകയും ചെയ്തിട്ടുണ്ട്. മേൽപ്പറഞ്ഞവയ്ക്ക് പുറമേ പട്ടികജാതി ക്ഷേമ വകുപ്പ് 36040 ഭൂരഹിതഭവനരഹിത ഗുണഭോക്താക്കളുടെയും

പട്ടികവർഗ്ഗവകുപ്പ് 7173 ഗുണഭോക്താക്കളുടെയും ഫിഷറീസ് വകുപ്പ് 445

ഗുണഭോക്താക്കളുടേയും അധിക പട്ടികയുടെ തദ്ദേശസ്വയംഭരണ സ്ഥാപന

തലത്തിലുള്ള പരിശോധന നടന്നുവരുന്നു.

ഭൂരഹിതർക്ക് ഭവനം നൽകുന്നതിനുവേണ്ടി സ്വന്തമായി ഭവന സമുച്ചയമോ ക്ലസ്റ്റർ അടിസ്ഥാനത്തിലുള്ള ഭവനങ്ങളോ നിർമ്മിക്കുന്നതിനും, സ്വന്തമായി സ്ഥലം ലഭ്യമല്ലെങ്കിൽ ആവശ്യമായ സ്ഥലം വാങ്ങുന്നതിനും, സ്വന്തമായി സ്ഥലമില്ലാത്ത ഗുണഭോക്താവിന് 3 സെന്റിൽ കുറയാത്ത സ്ഥലം വാങ്ങുന്നതിന് ധനസഹായം നൽകുന്നതിനും തദ്ദേശസ്വയംഭരണ സ്ഥാപനങ്ങളുടെ 2019-20 സാമ്പത്തിക വർഷത്തെ പദ്ധതി വിഹിതത്തിൽ നിന്നും LIFE ഭവന പദ്ധതിയ്ക്കായി മാറ്റിവെച്ചിട്ടുള്ള 20 ശതമാനം തുക വിനിയോഗിക്കുന്നതിന് അനുമതി നൽകിയിട്ടുണ്ട്.

മൂന്നാം ഘട്ടത്തിന്റെ പൈലറ്റ് ഓഫ് പൈലറ്റായി അടിമാലിയിൽ 217 കുടുംബങ്ങൾക്ക് താമസിക്കാൻ കഴിയുന്ന ഒരു ഭവനസമുച്ചയം പൂർത്തീകരിച്ച് അടിമാലി ഗ്രാമപഞ്ചായത്തിലെ അർഹരായ മുഴുവൻ ഭൂരഹിത ഭവനരഹിതർക്കും കൈമാറിക്കഴിഞ്ഞു. തൊഴിൽ വകുപ്പിനു കീഴിലുള്ള ഭവനം

ഫൗണ്ടേഷൻ നിർമ്മിച്ച ഈ ഭവന സമുച്ചയം നിർമ്മാണച്ചെലവു നൽകി LIFE മിഷൻ ഏറ്റെടുക്കുകയാണു ചെയ്തത്. നിലവിൽ 163 ഗുണഭോക്താക്കൾക്കാണ് അവിടെ വീടുകൾ ലഭിച്ചത്. ബാക്കിയുള്ള വീടുകൾ സമീപ പഞ്ചായത്തുകളിലെ ഭൂരഹിതർക്ക് നൽകുന്നതിന് നടപടി സ്വീകരിച്ചു വരുന്നു.

അങ്കമാലിയിൽ 12 കുടുംബങ്ങൾക്കായുള്ള ഭവന സമുച്ചയത്തിന്റെ നിർമ്മാണം തദ്ദേശസ്വയംഭരണ സ്ഥാപനം തന്നെ പൂർത്തീകരിച്ച് ഗുണഭോക്താക്കൾക്കു കൈമാറിക്കഴിഞ്ഞു. മലപ്പുറം ജില്ലയിലെ പെരിന്തൽമണ്ണ മുൻസിപ്പാലിറ്റിയും LIFE മിഷന്റെ സഹായത്തോടുകൂടി ബെനിഫിഷ്യറി ലെഡ് കൺസ്ട്രക്ഷൻ മാതൃകയിൽ 400 അപ്പാർട്ട്മെന്റുകളടങ്ങുന്ന ഭവന സമുച്ചയ നിർമ്മാണം ഇതിനോടകം ആരംഭിച്ചിട്ടുണ്ട്. തൃശൂർ ജില്ലയിൽ റെഡ് ക്രസന്റ് എന്ന സംഘടനയുടെ സ്പോൺസർഷിപ്പ് സഹായത്തോടുകൂടി വടക്കാഞ്ചേരി നഗരസഭയിൽ 140 അപ്പാർട്ട്മെന്റുകൾ അടങ്ങിയ ഭവനസമുച്ചയം നിർമ്മാണം ആരംഭിച്ചിട്ടുണ്ട്.

എറണാകുളം ജില്ലയിൽ കൊച്ചി കോർപ്പറേഷൻ പരിധിയിൽ വരുന്ന രാമേശ്വരം വില്ലേജിൽ LIFE മിഷന്റെ സഹായത്തോടുകൂടി 88 വീടുകളുള്ള ഭവന

സമുച്ചയം നിർമ്മിക്കുന്നതിനും തീരുമാനം കൈക്കൊണ്ടിട്ടുണ്ട്. തിരുവനന്തപുരം കോർപ്പറേഷൻ പരിധിയിൽ വരുന്ന കരിമം കോളനിയിൽ നിലവിൽ കോർപ്പറേഷൻ നിർമ്മിച്ച നൽകിയിട്ടുള്ള മാതൃകയിൽ തന്നെ 44 വീടുകളുള്ള ഒരു ഭവന സമുച്ചയം LIFE മിഷൻ സഹായത്തോടുകൂടി നിർമ്മിച്ചു നൽകുന്നതിനുള്ള നടപടികളും ആരംഭിച്ചു കഴിഞ്ഞിട്ടുണ്ട്. ഇവയും വൈകാതെ നിർമ്മാണഘട്ടത്തിലേയ്ക്കു കടക്കും. മറ്റു പത്തു ജില്ലകളിലും LIFE മിഷന്റെ നേതൃത്വത്തിൽ പൈലറ്റായി നിർമ്മിക്കുന്ന ഭവന സമുച്ചയങ്ങളുടെ നിർമ്മാണം ആരംഭിച്ചിട്ടുണ്ട്. ഇവയെല്ലാം പ്രീഫാബ് സാങ്കേതികവിദ്യ ഉപയോഗിച്ചാണ് നിർമ്മിക്കുന്നത്. ആകെ 544 അപ്പാർട്ട്മെന്റുകളടങ്ങുന്ന ഈ പത്തു ഭവനസമുച്ചയങ്ങൾക്ക് ആകെ 98.2 കോടി രൂപയാണ് അടങ്കൽ ചെലവു കണക്കാക്കിയിട്ടുള്ളത്. ഇവയ്ക്കു പുറമെ 2 സുനാമി ഫ്ലാറ്റുകൾ അറ്റകുറ്റപ്പണികൾ നടത്തുന്നതിനും ഭരണാനുമതി ലഭ്യമാക്കിയിട്ടുണ്ട്. കൂടുതൽ ഭൂരഹിത ഗുണഭോക്താക്കൾക്ക് 2020 ഒക്ടോബറോടു കൂടി ഭവനം ഉറപ്പുവരുത്തുന്നതിനായി 85 ഭവന സമുച്ചയങ്ങൾ നിർമ്മിച്ചു നൽകുവാനാണ് ഇപ്പോൾ സർക്കാർ ലക്ഷ്യമിടുന്നത്.

ഇതിനു പുറമേ 56 സ്ഥലങ്ങളിൽ ഭവനസമുച്ചയങ്ങൾ നിർമ്മിക്കുന്നതിനുള്ള ഭരണാനുമതിയും ലഭ്യമാക്കിയിട്ടുണ്ട്. ഇതിൽ വിവിധ വകുപ്പുകളുടെ ഉടമസ്ഥതയിലുള്ള സ്ഥലങ്ങളുടെ ഉടമസ്ഥാവകാശം റവന്യൂ വകുപ്പിൽ നിലനിർത്തുകയും 2 സേവന വകുപ്പുകൾ തമ്മിലുള്ള ഭൂമി കൈമാറ്റ വ്യവസ്ഥകൾ പ്രകാരം തദ്ദേശസ്വയംഭരണ വകുപ്പിന് ഭൂമി കൈമാറുന്നതിനും മന്ത്രിസഭായോഗം തീരുമാനിച്ചു. ഭവന സമുച്ചയങ്ങൾ നിർമ്മിക്കുന്നതിനുള്ള പ്രോജക്ട് മാനേജ്മെന്റ് കൺസൾട്ടന്റിയെ ടെണ്ടർ മുഖേന തിരഞ്ഞെടുക്കുകയും 45 പ്രോജക്ടുകളുടെ സർവ്വേ നടപടികൾ ഇതിനോടകം പൂർത്തീകരിക്കുകയും ചെയ്തു. LIFE മൂന്നാം ഘട്ടത്തിനായി സർക്കാർ ഇതുവരെ ചെലവാക്കിയത് 31 കോടിയോളം രൂപയാണ്. 448 കോടി രൂപയോളം വരുന്ന സമുച്ചയ പദ്ധതികൾക്കു ഭരണാനുമതിയും നൽകിയിട്ടുണ്ട്.

LIFE മിഷനിലെ ലൈഫ് നടപടികൾ

LIFE മിഷനെ മറ്റേതൊരു ഭവനപദ്ധതിയിൽ നിന്നും വ്യത്യസ്തമാക്കുന്നത് അതിൽ ഉൾച്ചേർത്തിട്ടുള്ള സമഗ്രമായ കരുതൽ നടപടികളാണ്. നമ്മുടെ നാട് സ്വാതന്ത്ര്യം നേടി വർഷങ്ങളിത്രയും കഴിഞ്ഞിട്ടും എല്ലാ കുടുംബങ്ങൾക്കും

സുരക്ഷിതമായ താമസസൗകര്യം നൽകാനായിട്ടില്ല എന്നതു ആശങ്കപ്പെടുത്തുന്ന
വസ്തുതയാണ്. അതുപോലെ തന്നെ ശ്രദ്ധിക്കപ്പെടേണ്ടതായ മറ്റൊന്നാണ്
ഒരിക്കൽ സ്വന്തമായി വീടുണ്ടായിരുന്നവർ പോലും സ്വന്തം കുടുംബത്തിന്റെ
അത്യാവശ്യങ്ങൾ നിറവേറ്റാനായി വീടു വിറ്റ് ഭവനരഹിതരായി മാറുന്ന
സാഹചര്യം. ഒട്ടേറെ സർക്കാർ ധനസഹായ പദ്ധതികൾ നാം
നടപ്പാക്കുന്നുണ്ടെന്നിരിക്കെയാണ് ഇതു നമ്മുടെ നാട്ടിൽ
യാഥാർത്ഥ്യമായിരിക്കുന്നത്. പദ്ധതികൾ ലളിതവൽക്കരിക്കാനും പൊതുജന
സൗഹൃദമാക്കാനും ഒരുപാടു ശ്രമങ്ങളുണ്ടായിട്ടും, റേഷൻകാർഡു
ലഭ്യമാക്കാനാകാത്തവർ പോലും നമ്മുടെ ഇടയിലുണ്ടെന്നു വരുമ്പോൾ
സമൂഹത്തിലെ പാർശ്വവൽക്കരിക്കപ്പെട്ട ജനവിഭാഗങ്ങളിലേയ്ക്ക്
സർക്കാർ ആവിഷ്കരിച്ചിട്ടുള്ള സാമൂഹ്യസുരക്ഷാ പദ്ധതികൾ കൂടുതൽ
കാര്യക്ഷമമായി എത്തിക്കുകയും പദ്ധതികളുടെ യഥാർത്ഥ ഫലപ്രാപ്തി
ജനങ്ങളുടെ ജീവിതത്തിൽ അനുഭവവേദ്യമാക്കാനാകുന്നു എന്ന്
ഉറപ്പാക്കുകയും ചെയ്യേണ്ടതുണ്ടെന്നതാണ് അതു മനസ്സിലാക്കിത്തരുന്നത്.
അതുകൊണ്ടുതന്നെ വീടിന്റെ താക്കോൽ കൈമാറുന്നതോടെ കഴിയുന്നതല്ല

LIFE മിഷന്റെ സേവനം. ഗുണഭോക്താക്കൾക്ക് തുടർന്നുള്ള ജീവിതത്തിന് വിളക്കാവാനും മിഷൻ പരമാവധി കാര്യങ്ങൾ ചെയ്യുന്നു. ഇതിന്റെ ഭാഗമായാണ് സംസ്ഥാനത്തുടനീളം LIFE ഗുണഭോക്താക്കളുടെ കുടുംബസംഗമവും അദാലത്തും സംഘടിപ്പിച്ചത്. അർഹമായ എല്ലാ കേന്ദ്ര- സംസ്ഥാന സർക്കാർ ക്ഷേമപദ്ധതികളും സേവനങ്ങളും LIFE ഗുണഭോക്താക്കൾക്ക് ലഭ്യമാക്കുന്നതിനായിരുന്നു അത്. വിവിധ സർക്കാർ വകുപ്പുകളുടെ സേവനം ഒന്നിച്ച് ഒരു കടക്കിഴിയിൽ ലഭ്യമാക്കുന്നതിലൂടെ ഗുണഭോക്താക്കൾക്ക് വളരെ വേഗത്തിൽ ആ സേവനങ്ങൾ ലഭ്യമാക്കാനായി എന്നതിനു പുറമേ വിവിധ സർക്കാർ സംവിധാനങ്ങളുടെ മുൻഗണനയിൽ LIFE ഗുണഭോക്താക്കളെ കൊണ്ടുവരാനും അതു സഹായിച്ചു. 20 സർക്കാർ വകുപ്പുകളുടെ സേവനമാണ് ഒറ്റ ദിവസത്തിൽ ലഭ്യമാക്കിയത്. റേഷൻ കാർഡ്, ആധാർ കാർഡ് എന്നിവയ്ക്കുള്ള അപേക്ഷ മുതൽ വിദ്യാഭ്യാസം, തൊഴിൽ പരിശീലനം, സ്വയം തൊഴിൽ, ബാങ്ക് അക്കൗണ്ട്, വായ്പകൾ തുടങ്ങി നിരവധിയായ സേവനങ്ങൾ അദാലത്തിലൂടെ ഗുണഭോക്താക്കൾക്ക് ലഭിച്ചു. ഒരു മണിക്കൂറിൽ റേഷൻ കാർഡ് ലഭ്യമാക്കിയ സ്ഥലങ്ങളുമുണ്ട്.

152 ബ്ലോക്കു പഞ്ചായത്തുകളിൽ ഹരിപ്പാട് ഒഴികെയുള്ള 151 ബ്ലോക്കു പഞ്ചായത്തുകളിലും 93 നഗരസഭകളിൽ ആലപ്പുഴയും ഹരിപ്പാടും ഒഴികെയുള്ള 91 നഗരസഭകളിലും 14 ജില്ലകളിലും ഇത്തരത്തിൽ ഗുണഭോക്താക്കളുടെ കുടുംബസംഗമവും അദാലത്തും നടന്നു. LIFE മിഷന്റെ മൂന്നു ഘട്ടത്തിലേയും ഗുണഭോക്താക്കളിൽ നിന്ന് 125312 പേരാണ് ഈ സംഗമങ്ങളിൽ എത്തിയത്. വിവിധ സേവനങ്ങൾക്കായി ഈ ഗുണഭോക്താക്കൾ സമർപ്പിച്ച 40258 അപേക്ഷകളിൽ 26087 എണ്ണവും അന്നേ ദിവസം തന്നെ പരിഹരിച്ചു നൽകുന്നതിനായി. ബാക്കിയുള്ള 13903 അപേക്ഷകൾക്കുമേൽ ബന്ധപ്പെട്ട വകുപ്പുകൾ നടപടി സ്വീകരിച്ചുവരുന്നു.

LIFE മിഷന്റെ മൂന്നാംഘട്ടമായ ഭൂരഹിതഭവനരഹിത ഗുണഭോക്താക്കളുടെ ഭവന സമുച്ചയങ്ങളിലാകട്ടെ ഉറപ്പായ വൈദ്യുതി, വെള്ളം, ശുചിത്വസൗകര്യങ്ങൾ, തുണികഴുകുന്നതിനും ഉണക്കുന്നതിനും സ്ഥലസൗകര്യം, സൂരക്ഷാ സംവിധാനങ്ങൾ എന്നീ അടിസ്ഥാനാവശ്യങ്ങൾക്ക് പുറമേ മീറ്റിംഗ് ഹാൾ, പൊതു വിനോദ സൗകര്യങ്ങൾ, വിദ്യാർത്ഥികൾക്ക് പൊതുപഠനമുറി, മെഡിക്കൽ ക്ലിനിക്, ക്രഷ്/ അങ്കണവാടി, വൃദ്ധജന

പരിചരണ സംവിധാനം തുടങ്ങിയവ ലഭ്യമാക്കുകയും അന്തേവാസികളുടെ ജീവിതനിലവാരം ഉയർത്തുന്നതിനു സഹായകമായ തൊഴിൽ പരിശീലനം, സ്വയം തൊഴിലുകൾ സ്വീകരിക്കാനുള്ള സഹായങ്ങൾ, നൈപുണ്യവികസന പരിപാടികൾ തുടങ്ങിയവയും ലക്ഷ്യമാക്കിയിട്ടുണ്ട്. ഇതൊക്കെ ചേർന്നാണ് LIFE മിഷനെ ജീവസ്സുറ്റ സമഗ്ര പുനരധിവാസ പദ്ധതിയാക്കുന്നത്.

ഇനിമുന്നോട്ട്

ഇനി ബാക്കിയുള്ള അംഗീകൃത ഗുണഭോക്താക്കളിൽ എല്ലാവർക്കും എത്രയും വേഗം വീടുകൾ ലഭ്യമാക്കാനുള്ള ശ്രമമാണ് സർക്കാർ നടത്തുന്നത്.

എന്നാലതിന് കൂടുതൽ ഭൂമിയും സ്റ്റോൺസർഷിപ്പുകളും ലഭ്യമാക്കേണ്ടതാവശ്യമാണ്. റെഡ് ക്രസൻ്റ് പോലെയുള്ള വലിയ സംഘടനകളും സംരംഭകരും മുതൽ സാധാരണക്കാരനായ കടയ്ക്കലിലെ അബ്ദുള്ള എന്ന സുമനസ്സനായ വ്യക്തിവരെ LIFE മിഷനുമായി സഹകരിക്കാൻ സ്വമേധയാമുന്നോട്ടു വരുന്നത് നമുക്കു വലിയ ഊർജ്ജമാണ് നൽകുന്നത്.

നിലവിലുള്ള ഗുണഭോക്തൃപ്പട്ടികയ്ക്കു പുറത്ത് സാങ്കേതികകാരണങ്ങളാൽ പട്ടികയിൽ പെടാതെ പോയ ഭവനരഹിതരുണ്ട് എന്നതും കാണേണ്ടതാണ്.

ഇത്തരം ആളുകളെ കണ്ടെത്തി പട്ടികപ്പെടുത്താൻ നടപടികൾ ഉടനെ ആരംഭിക്കുന്നതാണ്. എന്നാൽ നമുക്കു ലഭ്യമായ ധനവിഭവവും പ്രകൃതി വിഭവങ്ങളും പരിമിതമാണെന്നതിനാൽ അനർഹരായവർ അതിൽ കടന്നു കൂടാതിരിക്കാനുള്ള ജാഗ്രതയും ആവശ്യമാണ്.

ഇത്തരം ജനോപകാരപ്രദമായ പദ്ധതികളിൽ രാഷ്ട്രീയവിവേചനമോ വിവാദമോ പാടില്ലെന്നാണ് സർക്കാരിന്റെ നിലപാട്. ജനപക്ഷത്തു നിൽക്കുന്ന ഒരു സർക്കാരിന് അങ്ങനെ മാത്രമേ കാര്യങ്ങൾ കൈകാര്യം ചെയ്യാനാവൂ. എല്ലാ തർക്കത്തിനുമപ്പുറം എല്ലാ കുടുംബങ്ങൾക്കും സുരക്ഷിതമായി തലചായ്ക്കാൻ ഒരു വീടുണ്ടോയെന്നത് മാത്രമാണ് സർക്കാർ പരിശോധിക്കുന്നത്. അവരുടെ വീട് എന്ന സ്വപ്നം സാക്ഷാത്കരിക്കുക എന്നത് മാത്രമാണ് സർക്കാർ ലക്ഷ്യം വയ്ക്കുന്നത്. ഈ ഉദ്യമത്തോടൊപ്പം കൈകോർക്കാൻ എല്ലാവരും ഒരുമിക്കണമെന്ന് അഭ്യർത്ഥിക്കുന്നു.